

سما

محمد سراج

صحح کا وقت تھا۔

ہم باور پی خانے میں ناشتہ کر رہے تھے۔ سورج کی کرنیں شیشم سے گزر کر مشرقی سمت کی کھڑکیوں پر دستک دے رہی تھیں۔ ماں۔۔۔ تم نے باور پی خانے کی کھڑکی کی جالی پر دونوں ہاتھ رکھے اور اوک میں سے جھانکتے ہوئے کہا۔
بیٹا۔۔۔ میری بھوک مرگی ہے۔

ماں۔۔۔

تمہاری پشت پر بوڑھا برگزیدہ شیشم رو رہا تھا۔
میں نے ساری مصروفیات ترک کیں اور تمہیں ہسپتال لے گیا۔
ڈاکٹر کی پیشانی پر ابھرتی متقلکرکھروں نے ساری کبی اور ان کبی باتیں بیان کر دیں۔
بیماری کی تشخیص ہو گئی۔ تمہارے کمزور وجود پر یقان کے حملے نے سارے گھر کو بے چین کر دیا۔
ماں۔۔۔

تمہاری آنکھوں میں زردی اتر آنے سے درختوں کے پتے زرد ہو گئے۔ یقان کی پیلا ہٹ تمہاری آنکھوں سے اتر کر پوری کائنات میں پھیل گئی۔۔۔
خوف اور ساؤس کی چیزوں میں میرے دل کی دیواروں پر رینگنے لگیں۔
یریقان لاعلاج تو نہیں؟

کون سا یقان ہے۔۔۔؟
میری ماں کی بھوک کیوں مرگی ہے۔۔۔؟
اچھا اچھا۔۔۔ یقان میں بھوک مر جاتی ہے۔۔۔
طفل تسلیاں۔۔۔

واہموں نے مجھے چاروں اور گھیر لیا۔۔۔
بے بی میری ہڈیوں میں اتر نے لگی۔
علاج گھر پر ممکن نہیں تھا۔۔۔
ماں کو ہسپتال داخل کر دیا۔
لیبارٹری رپوٹ آگئیں۔

دیکھنا یہ تھا کہ کون سا یریقان ہے۔

سرجن نے کہا Obsruction کہا ہے؟ --- کیسے ہے؟ گال بلڈر میں Stone ہے یا ---؟
یا --- کیا ---؟

یہ کیا، درمیان میں کیوں آگیا۔---؟

سرجن مصطفیٰ کاظمی نے مجھے اپنے دفتر میں کافی کاگ تھا۔ دونوں ہاتھوں میں تھامے ہوئے گکو بغور دیکھتے ہوئے سرجن نے مجھے دیکھا۔

اور کہا۔---

حامد صاحب! Earth is not for living.

میرے چہرے پر پسینے کی بوندیں اتر آئیں۔---

ڈاکٹر صاحب میں سمجھا ہیں۔---!

کافی کاگ رکھ کر سرجن نے میز پر پیانو کی طرح انگلیاں بجاتے ہوئے کہا
حتمی طور پر کچھ کہنا مشکل ہے۔---!

کیا کہنا مشکل ہے؟

سرجن کے دل میں کون ہی بات ہے۔ وہ بات آئینے کی طرح شفاف کیوں نہیں کہتا۔

جی۔--- ڈاکٹر صاحب۔---!

ہمیں شک ہے کہ کہیں Stone کے ساتھ Growth نہ ہو۔

میں نے امکان کے پہلو میں بیٹھے سربز انویں کو دیکھ لیا۔

جب میں گھر لوٹ کر آیا۔--- تو گھر خالی تھا۔

مال۔---

ہسپتال میں تھی۔--- اور۔--- میں کہیں نہیں تھا۔

گھر میں۔--- باہر۔--- یا۔--- کسی اور جگہ۔---!

گھر کے برا آمدے میں کھڑے ہو کر میں نے ایک لمبی سانس لی۔

کمروں کی قطار۔--- شیشم کے درخت۔--- صحن میں دانہ ڈنکا چکتی مرغیاں۔--- اور مغربی کمرے کے اس دروازے کو دیکھا۔ جہاں میری ماں اب بھی

موجود تھی۔--- لیکن ماں تو ہسپتال میں ہے۔--- ماں کے بغیر پورا گھر بے ترتیب ہو گیا۔

مال۔---

سرجن نے C.T Scan کے لیے تمہیں اسلام آباد ریفر کر دیا۔

ایک موہوم تی امید۔---

ایک ٹھمٹھا تاسادیا۔---

آس کی پچی ڈوری۔---

مال---

اٹا مک انجی ہسپتال چشمہ سے جب تمہیں اسلام آباد ریفر کیا گیا تو تم نے کہا۔
بیٹا۔۔۔! ایک بار مجھے ہسپتال سے گھر ضرور لے جانا۔۔۔ مجھے سب سے ملنا ہے۔۔۔ بزرگوں کے مزارات پر حاضری دینی ہے۔۔۔ تمہیں گھر لے کر آئے
صحن میں رشتہ دار تمہیں ملنے کو جمع تھے۔

تم نے وضو کیا۔۔۔

اور مزارات کو چل دیں۔

تم نے نقوص قدسیہ کے ویلے سے اپنے رب کے حضور صحت کے لیے سند یہ سمجھا۔ تم پلٹ کر گھر آئیں تو تمہارے چہرے پر اطمینان تھا۔ دروازے کے باہر
گاڑی کھڑی تھی۔

صحن میں لگے فالے کے درخت کے پاس سے تم گزریں۔ تمہاری پشت پر آباؤ اجداد کا متبرک کرہ تھا۔
میں نے تمہارا چہرہ دیکھا۔

مال---!

میری آنکھوں میں تمہاری آنکھیں آج بھی زندہ ہیں۔

تمہاری آنکھوں میں وہ کیسی زردی تھی؟

اب تو سارے موسم زرد اور اداس ہیں۔

فالے کے پاس سے گزر کر تم چار پائی پر آبیٹھیں۔ سب سے معافی مانگی۔۔۔ ماں تم نے معافی کیوں مانگی؟ کیا تمہیں لوٹا نہیں تھا۔۔۔؟ تم نے سب
عورتوں کو گلے لگایا۔ بچوں کو پیار کیا۔

اور پلٹ کر کہا：“بیٹا۔۔۔! میرے سارے ادھار چکا دیے جائیں۔۔۔ جتنی امانتیں ہیں وہ فوری طور پر لوٹا دی جائیں۔”

مال---!

سفر کون سا طویل ہے۔ اسلام آباد تک ہی تو جانا ہے، پھر تم نے کیوں ادھار چکا نے اور امانتیں لوٹانے کو کہا۔۔۔؟

میں سوچنے لگا کیا ماس کو سفر کی سمت معلوم ہے۔۔۔؟

لیکن ہمارا کیا ہو گا۔۔۔؟ ہم بے سمت زندگی کیسے گزاریں گے۔۔۔؟

مال---

اسماء نے تمہارے سارے ادھار چکا دیے۔ تمہارے پاس جو امانتیں رکھی تھیں وہ حق داروں تک پہنچا دیں۔ تمہیں چین آگیا۔ ماں۔۔۔ باہر گاڑی کھڑی
ہے۔ بھائی محدود تیار ہیں۔ وہ گاڑی کی الگی سیٹ کو وزن کے حساب سے ایڈ جسٹ کر رہے ہیں۔ ہمارے خاندان میں ان کی ڈرائیور مسلم ہے۔ بہت احتیاط اور
مہارت سے گاڑی چلاتے ہیں۔ ان کا گاڑی چلانے کا تجربہ قریباً ایک لاکھ کلو میٹر سے اوپر ہو گیا ہے۔ مجھے یاد ہے۔ کل کی بات لگتی ہے۔ ۱۹۸۳ء میں ہم کویت گئے
تھے۔ کویت میں ڈرائیور لائنس بخواہ جوئے شیر لانے کے مترادف تھا، مک مکا کے بغیر یہ ممکن ہی نہیں تھا کہ لائنس بن جائے۔ بھائی محمود نے مک مکا کے بغیر
درائیور لائنس کے لیے ٹیسٹ دینے کا فیصلہ کیا۔ وہ ایک روشن صحیح تھی۔ نماز فجر کے بعد بھائی نے پہلا کام یہ کیا کہ پاکستان فون کیا اور بابا جی سے دعا کرائی کہ
اللہ مجھے کامیاب کرے، پھر با خصوصی کار میں بیٹھے۔ قرآن مجید کا نسخہ ساتھ رکھا۔ ہم Testing Centre پہنچے۔ وہاں اکا دکا گاڑیاں آئی ہوئی تھیں۔ ڈرائیور کے
احاطے کے چہار اطراف مضبوط جائی دار جنگلہ تھا۔ میں جالیوں پر دونوں ہاتھ دھرے بھائی کی ماہر انہ ڈرائیور لائنس کا نظارہ کر رہا تھا۔ ٹیسٹ کمل ہونے کے بعد شرطے

بھائی کو اپنے ساتھ پولیس کی بن میں لے گیا۔ جب دیر ہونے لگی تو مجھے وساوس نے گھیر لیا۔ دھوپ میں تمازت بڑھنے لگی۔ اچانک میں نے دیکھا۔۔۔ بھائی پولیس کی بن سے نکلے۔۔۔ ان کے چہرے پر مسکراہٹ تھی۔ وہ بے تابانہ مجھ سے لپٹ گئے۔ ان کی آنکھوں میں خوشی کے آنسو تھے۔ رب سے بڑی سفارش اور کیا ہو سکتی ہے۔ اور وہ اپنے بندوں کو مایوس نہیں کرتا۔

مال۔۔۔

بھائی محمود نے ڈرائیور نگ سیٹ سن جائی۔ ہمارا رخ اسلام آباد کی طرف تھا۔ جب ہم اپنی آبادی سے نکلے۔۔۔ تین پلی، کراس کی۔ مجھے پھر سوچوں نے گھیر لیا۔

مال۔۔۔ عید کی صبح۔۔۔ جب ہمارے صحن میں پوری کائنات کی خوشیاں اتر آتی ہیں۔ کئی سال سے روایت ہے۔ قبلہ بابا جی حضرت صاحب نماز فخر کے بعد ہمارے گھر تشریف لے آتے ہیں۔ پوری خانقاہ ناشہ ہمارے گھر پر کرتی اور عید مناتی ہے۔ یہی ایک دن تو ہماری زندگی کا حاصل ہے۔ ناشہ کرنے کے بعد بابا جی عیدی تقسیم کرتے ہیں۔ صحن میں بہار کا سماں ہوتا ہے۔ عیدی وصول کرتے ہوئے بچوں کے چہروں پر جو خوشی ہوتی ہے اسے کوئی نام نہیں دیا جاسکتا۔ خوشی کا وہ منظر قابلِ دید ہوتا ہے۔

دس سال پہلے ابواس منظر سے چپ چاپ نکل گئے۔
اور اگلے سال۔۔۔؟

نہیں۔۔۔ نہیں۔۔۔ میں کچھ سوچنا نہیں چاہتا۔۔۔ منظراً دھورے ہو گئے تو میں کہاں مکمل رہوں گا۔۔۔؟
عید کی صبح میں نے ہلکے سبزر نگ کا سوت پہنانا ہوا تھا۔

مال۔۔۔

تم صحن میں کھڑی تھیں۔ اچانک مغربی کمرے میں گئیں۔۔۔ ٹرنک کھولا۔ اس میں سے سبزر نگ سویٹر کلا اور مجھے پہنادیا۔ اور کہا۔۔۔ یہ میرے میئے کو کتنی نیچ رہی ہے۔

یہی نہیں۔۔۔ عید کی اگلی صبح تم نے مجھے ایک اور سویٹر پہنادیا۔
یہ ماں نے مجھے اتنی جرسیاں کیوں پہنادی ہیں۔۔۔؟

ماں کو کس بات کی عجلت ہے۔۔۔؟
اسے کہاں جانا ہے۔۔۔؟

کیا اگلے برس عید کے منظروں میں ماں نہیں ہوگی۔۔۔؟
کیا آنے والی سردیاں ماں کے بغیر گزارنی ہوں گی۔۔۔؟

ماں نہیں ہوگی۔۔۔ تو کیا یہ جرسیاں مجھے سرد موسموں کے عذاب سے بچائیں گی۔۔۔؟
کیا جرسی ماں کی گود کا بدل ہو سکتی ہے۔۔۔؟

سفر خیریت سے گزر گیا۔ تلہ گنگ سے چکوال کی طرف نکلے اور قریباً ۲۶ کلو میٹر بعد موڑوے پر سفر مزید آرام دہ ہو گیا۔ موڑوے اسلام آباد سے لاہور کو جاتی ہے۔ راستے میں مختلف Change Overs ہیں۔ ہم میانوالی سے راول پنڈی اور اسلام آباد جانے کے لئے بلکسر کے Change Over سے موڑ وے کپڑتے ہیں۔ اسلام آباد کی خنک صبح امی کو جب National Institute of Handicapped کے سامنے اتارا تو حمید قیصر وہیل چیر لیے دروازے پر

انتظار کر رہا تھا۔

امی گاڑی سے اتریں۔ حمید قیصر کا سرچو ماورکہا۔۔۔ ”میرا بیٹا آیا کھڑا ہے۔“

وہیں چیسر پر ہماری کائنات تھی اور ہم تھے۔ بھائی محمود، میمونہ اور شنگفتہ۔

وساؤں کا ایک شہر تھا۔۔۔ اندیشوں، وابہوں میں لپٹا اور سانس لینا محال تھا۔

(N.I.H) کی ڈاکٹر نوربی بی نے Scan C.T کے لیے دس بجے کا وقت دیا تھا۔ جب وہ پہنچی تو Scan C.T سے پہلے سات گلاں پانی پینے کو کہا۔

ماں۔۔۔ تمہارے لیے ایک گلاں پانی پینا کا ردا رہتا۔

یہ کیا۔۔۔ نوربی بی نے سات گلاں پانی پینے کو کہا۔

کون پلانے گا سات گلاں پانی۔۔۔؟

امی جی کو میں پانی پلاوں گا۔۔۔ حمید قیصر نے جگ اور گلاں سن بھال لیا۔

دو گھنٹے میں سات گلاں پانی۔۔۔!

حمید قیصر نے پانی کے ساتھ ساتھ تاریخ سے لے کر ادب تک کے موضوعات تم سے چھیڑ دیئے۔

کرشن چندر، راجندر سنگھ بیدی، منٹو، قرۃ العین حیدر۔۔۔

کتنے ہی موضوعات تھے جن پر تم نے سیر حاصل گنتگو کر کے حمید قیصر کو حیران کر دیا۔

سات گلاں پانی۔۔۔؟

ہر پندرہ بیس منٹ بعد گلاں میں پانی انڈیل کر حمید قیصر کرتا۔

جی۔۔۔ امی جی۔۔۔ آپ کہہ رہی تھیں کہ کرشن چندر نے ساری عمر افسانے Parker Pen سے لکھے۔

پانی کے وقوف کے دوران میں تم نے مجھے کہا۔

بیٹا۔۔۔ اگر ڈاکٹر آپریشن تجویز کریں تو مجھے لا شفیق کے گھر لے جانا۔ میں ان کے سوا اور کسی کے گھر قیام نہیں کروں گی۔

سات گلاں پانی۔۔۔!

ماں۔۔۔ جب تمہیں Scan C.T کے لیے لے جایا گیا۔ تو تمہارے چہرے پر کتنا اطمینان اور سکون تھا۔

تم۔۔۔ Scan Chair پر تھیں۔

اور دوسرے کمرے میں ڈاکٹر نوربی بی Computer Screen پر نظریں جمائے بیٹھی تھیں۔

بھائی محمود میں اور حمید قیصر کار بیڈر میں ٹھیل رہے تھے۔

سینے کے پھرے میں وساوں کا تھپھی سر پڑھ رہا ہو تو ٹھہنا بھی اک عذاب سے کم نہیں ہوتا۔

ہم ٹھیلتے رہے۔۔۔

وقت سرکتا رہا۔۔۔

ماں۔۔۔ Scan C.T روم میں تھی۔

انتہے میں دروازہ چڑھایا۔۔۔

ادھ کھلے کواڑ میں سے نوربی بی کا چہرہ محمود اور ہوا۔۔۔

وہ اپنی سیٹ پر سے اٹھی۔

کاریڈور میں سے گزرتے ہوئے ایک ڈاکٹر سے اس نے کہا۔۔۔
 ڈاکٹر آئیے میں آپ کو ایک عجیب کیس دکھاؤ۔۔۔!
 ڈاکٹرنوری بی کو معلوم نہیں تھا۔۔۔
 کوئی تو اس کو خبر کر دیتا کہ کاریڈور میں ٹھلتے ہوئے بہت سے لوگوں کے درمیان ایک شخص وہ بھی ہے جس کی ماں، جس کی جنت اس وقت ٹھیک کے
 مرحل سے گزر رہی ہے اور اسی کے بارے تم نے کتنے آرام سے کہہ دیا۔

کینسر ہے۔۔۔ اور گال بلیڈر میں Stone بھی ہے۔
 شیشے کے کمرے میں ماں کے چہرے پر سکیت تھی۔
 باہر تیز ہوا تھی۔۔۔
 دکھ اور کرب کی۔۔۔

C.T Scan کے بعد ہم اصرار کر کے آپ کو دامن کوہ لے گئے۔ اسلام آباد کا لینڈ سکیپ سامنے تھا، گھنے درختوں کے درمیان ایک ریڑھی والا اپنے
 رزق کا متلاشی بچوں کے کھلونے نیچ رہا تھا۔ آپ ہمشکل گاڑی سے اتریں۔ ریڑھی پر پھیلی کھلونوں کی کائنات میں سے چند کھلونے، امامہ، حفصہ اور سعدیہ حمید
 قیصر کے لیے خریدے۔ سمندری گھونگوں پر کندہ ناموں والے Key Rings میں سے اسامہ، فدا مہ، جمال اور سعد کے لیے آپ نے Key Rings پسند کئے۔
 آپ خریداری کر رہی تھیں اور میرے اندر کے موسموں میں تلاطم تھا۔

کیا یہ میری ماں کی آخری خریداری ہے۔۔۔؟
 دامنِ کوہ سے واپسی پر آپ حمید قیصر کے گھر گئیں۔ گاڑی میں ہی بیٹھی رہیں۔ سعدیہ اور صائمہ آئیں آپ نے انہیں پیار کیا، کھلوانے دیے۔
 کئی مرحل گزر گئے۔۔۔

وہ مرحلہ سامنے تھا جو سب سے مشکل تھا۔
 حمید قیصر اور میں کیپیٹل ہسپتال میں سر جن نوید اشراق کے کمرے میں اس کا انتظار کھنچ رہے تھے۔
 دھوپ کھڑکی کی جانی میں سے چھن کر اندر آ رہی تھی۔

سر جن نوید اشراق دونوں کہنیاں میز پر ٹکائے اپنے ہاتھوں کے پیالے میں چہرہ دھرے C.T Scan روپورٹ بغور دیکھ رہا تھا۔
 حمید قیصر اور میں C.T Scan کم اور سر جن کے چہرے کے اُتار چڑھاؤ زیادہ غور سے دیکھ رہے تھے۔
 کمرے میں خاموشی چھا گئی۔۔۔
 جانی میں سے چھن کر اندر آتی دھوپ مرگی۔

سورج بنے نور ہو گیا۔

سر جن نے کرسی کی پشت پر سرٹیک کر کہا:
 آپ پڑھے لکھے ہیں۔ فن تخلیق کرتے ہیں۔ آپ سے کیا چھپانا۔
 سر جن کا رخ اب میری طرف تھا۔۔۔
 آپ کی والدہ کو کینسر ہے۔ جگر کا Tripple by pass operation ہو گا۔۔۔
 کاغذ پر کچھ بنایا کر سر جن نے پوری تفصیل سمجھائی۔

سر جن بولتا رہا۔۔۔ سر دست کچھ کہنا مشکل ہے۔۔۔ ویسے تو ہر آپریشن کے چالس فٹی فٹی ہوتے ہیں لیکن جگر کا بائی پاس۔۔۔؟ صرف دس فیصد اماکنات ہیں، اگر Survive کرنیں تو چھ مہینے نکال لیں گی اور آپ کو خدمت کا موقع مل جائے گا۔

میز پر کاغذ پڑا تھا۔

کاغذ پر شق تھا۔۔۔

پچھے کی ہوا سے لرزتا میرے دل کی طرح وہ کاغذ۔۔۔

جس پر سر جن نے ماں۔۔۔ تمہارے جگر کو خون سپلائی بحال کرنے کے مکانہ راستے مجھے سمجھائے۔۔۔ کتنے گھنٹے۔۔۔؟ کتنے منٹ۔۔۔؟ آپریشن کب ہو گا۔۔۔؟ سر جن نے کیا کہا۔

لرزتا کاغذ کا لکڑا اور میرا دل۔۔۔

بچوں کی طرح حمید قیصر کے ساتھ کمپیٹ ہسپتال کی سیڑھیاں، راہداریاں طے کرتا رہا۔

کون سا کمرہ۔۔۔؟

کس وارڈ میں۔۔۔؟

بیڈ کا نمبر۔۔۔ نرسوں سے گفتگو۔۔۔ ڈاکٹر انور زادہ سے مشاورت۔۔۔!

حمید قیصر چلتا رہا۔۔۔ اور میں اپنے آپ کو گھٹیتا رہا۔۔۔

Officers Ward Room No. 21

وہی جگہ، وہی کمرہ۔۔۔ جہاں چند روز پہلے حمید قیصر کی الہیہ کا آپریشن ہوا اور اکیس پھر یاں برآمد ہوئیں۔ سعدیہ نے کہا۔۔۔!

انکل۔۔۔ یہ جارہ دیکھ رہے ہیں نا۔۔۔ اکیس پھر یاں۔۔۔ ہماری امی نے کیسے کیسے دکھ پال رکھے تھے۔

اسلام آباد کی وہ شام کتنی اداں اور بے کیف تھی۔

مال۔۔۔

بلیواریا کی بلند قامت عمارتوں کے درمیاں ایک TEST LAB میں دوبارہ الٹا اساؤنڈ کا عمل دُہرایا گیا۔

ایک سا عمل۔۔۔ Blood.....Urine Test۔۔۔

کا گراف۔۔۔؟ L.F.T

ہسپتال کی سڑھیاں طے کر کے کمرہ نمبر اکیس میں جانے تک کی مسافت طے کرنے میں مجھے زمانے لگے۔ میرے پورے بدن میں ایک انٹ تھکاوٹ اترنی چلی جا رہی تھی۔

جمید قیصر نے تمام انتظامات کمل کیے۔
شام اتر رہی تھی۔

پائیں کے بلند و بالا بوڑھے درخت چپ کھڑے تھے۔

ہسپتال کی جنوبی سمت میں واقع مسجد میں نمازی قطار اندر قطار جاری ہے تھے۔
ہم بھی اسی قطار میں تھے۔

کمرہ نمبر اکیس کی جنوبی کھڑکی مسجد کی سمت کھلتی تھی۔

مسجد کے بیرونی دروازے پر ”ختم نبوت کانفرنس“، کا قد آدم اشتہار آؤ بیزاں تھا۔

صدارت جلی حروف میں امیرِ مرکز یہ مجلس تحفظ ختم نبوت حضرت مولانا خان محمد کی تھی۔ اشتہار میں اس نام سے بزرگی اور زندگی کی علامت نمایاں تھی۔
مال۔۔۔ تھوڑی تھوڑی دیر بعد اٹھ کر یہ نام دیکھ لیتی اور اطمینان کا سانس لیتی۔

مال۔۔۔

تمہارے ماموں کا نام۔۔۔

سلسلہ نقشبندیہ کے مقدس سلسلے کے تسلسل کا نام۔۔۔

تمہیں یقین ہو گیا کہ بابا جی یہیں موجود ہیں۔۔۔ آس پاس۔۔۔!

تمہاری تسلی کا سامان کرتے ہوئے۔

مال۔۔۔

ابو کے سفر آخرت کے بعد تم نے عبادت ہی کو اپنا اوڑھنا بچھونا بنالیا۔ تمہارے شب و روز ربِ کریم کے حضور سجدہ ریز گزرتے۔ عبادت سے تمہارے خواب بھی تباہا ک ہو گئے۔ صبحِ دم بابا جی کو خواب سنانا تمہارا معمول ہو گیا۔

بابا جی کو خواب سنانا، نماز کی طرح فرض عین سمجھ کر ان کی زیارت کرنا، مملکتی ٹوپی، رومال، چادر کی رو گری کرنا، دھونا، استری کرنا۔۔۔ یہ سب تمہارے معمولات میں شامل تھا۔

اور۔۔۔ وہ رات۔۔۔!

جب ستارے متسم اور
چاند کی جیں روشن تھی۔
فرشے موجیرت تھے۔

کیوں کہ ایسی راتیں مقدر والوں کا ہی نصیب ٹھہر تی ہیں۔
اس رات خواب میں تمہیں حضور اکرم ﷺ کی زیارت نصیب ہو گئی۔
تمہارے بھاگ جاگ گئے
تمہارے رنج گھنے بار ہو گئے۔۔۔
اور پھر تجدید تمہاری روح میں سرایت کر گیا۔
ہر سانس مشک بیز ہو گئی۔

مال ۔۔۔

تمہارے خوابوں کے درمیاں ایک خواب میں نے بھی دیکھا۔
میں نے ایک جنازہ دیکھا۔۔۔

بہت بڑا جنازہ۔۔۔

ہزاروں لوگوں کے انبوہ میں سر کتا۔۔۔ آگے بڑھتا جنازہ۔
مغربی سمت خانقاہ سراجیہ کے ریلوے اسٹیشن کے پاس۔
اور۔۔۔ تاحدِ نظر سرہی سر تھے۔

اور پوری فضامشک بار۔۔۔!

میں نے ایک شخص کے کاندھے پر ہاتھ رکھا۔
بھائی۔۔۔ یہ کس کا سفر آخوت ہے۔۔۔؟

محمد حامد سراج کی والدہ۔۔۔!

اور یہ فضا کیوں مشک بو ہے۔

فضا کیوں مشک بونہ ہو۔ ساری عمر درود کی کثرت رہے تو زمانے عطر آگیں ہو جاتے ہیں۔
صحیح میں نے خواب تمہیں سنایا۔۔۔

اس وقت صحن میں بچھے تخت پوش پر حل میں رکھی درود شریف کی کتاب میں رحمتوں کی بارش تھی اور تم تھیں۔ تمہارے سامنے محمد بن سلیمان جزوی کی دلائل
الخبرات رکھی تھی۔

وہی محمد بن سلیمان جزوی۔۔۔!

جو ایک بار شہر فارس کے ایک گاؤں میں وارد ہوئے۔

نمایزِ ظہر کا اخیر وقت ہو چکا تھا۔

اور پانی موجود نہ تھا۔

تلائش و جستجو کے بعد ایک کنوں نظر آیا لیکن ڈول اور رتی ندار تھی۔ شیخ موصوف کنوں کے چاروں طرف چکر لگاتے اور پریشان پھرتے لیکن اس دشواری کا

کوئی حل نظر نہ آتا۔

اتفاقاً سامنے کے ایک مکان سے آٹھ یا نو سالہ ایک لڑکی بھی یہ ماجرا دیکھ رہی تھی۔

اس نے شیخ سے پوچھا:

اے شیخ تری پریشانی کا سبب کیا ہے؟

انہوں نے کہا۔۔۔ میں محمد بن سلیمان جزوی ہوں۔ ظہر کا وقت تنگ ہو چکا ہے۔ پانی کا کوئی ذریعہ نہیں اس لیے پریشان ہوں۔ لڑکی نے جواب دیا۔

تم اتنی مشہور ہستی ہو اور ایک معمولی سا کام بھی انجام نہیں دے سکتے اور یہ کہہ کر لڑکی باہر آئی اور جا کر کنویں میں تھوک دیا۔ اس کے تھوکتے ہی کنوں جوش مارنے لگا اور پانی باہر بہنا شروع ہو گیا۔ سب لوگوں نے وضو کیا اور نماز سے فراغت پائی۔

شیخ نے نماز سے فارغ ہونے کے بعد اس لڑکی کے مکان پر گئے اور دستک دی۔ جب لڑکی باہر آئی تو شیخ نے اس سے فرمایا۔

تمہیں اللہ کی قسم جس نے تم کو پیدا کیا اور سیدھا راستہ دکھایا۔ میں تم کو اللہ اور اس کے نام رسولوں اور خاتم النبیین ﷺ کا واسطہ دیتا ہوں۔ جن کی شفاعت کی قم امیدوار ہو۔

اللہ کے لیے یہ تو بتا دو کہ تم اس مرتبہ کو کس طرح پہنچیں۔۔۔

اس نے جواب دیا۔

اگر تم مجھے اتنی بڑی قسم اور اتنا بڑا واسطہ نہ دلاتے تو میں ہرگز نہ بتاتی۔

دراصل مجھے یہ مرتبہ ایک درود کے پڑھنے سے حاصل ہوا ہے جس کا میں ہمیشہ ورد کرتی ہوں۔

شیخ نے اس لڑکی سے وہ درود سیکھا اور اس کی اجازت حاصل کی۔ اس اجازت کے بعد شیخ کے دل میں خیال آیا، شوق پیدا ہوا کہ ایک ایسی کتاب تحریر میں لائی جائے جس میں تمام بہترین درود جمع ہوں اور وہ اس درود کے الفاظ پر بھی مشتمل ہو جو لڑکی سے حاصل کیا تھا۔

ہسپتال کی جنوبی سمت کی مسجد میں نمازی قطار اندر قطار جا رہے تھے۔
ہم بھی اسی قطار میں تھے۔

اور باہر بوڑھے پائے کے درخت قطار میں چپ کھڑے تھے۔
نماز کے بعد آسمان پر تارے ایک ایک کر کے جاگ اٹھے۔

ہسپتال کے سامنے بیمار اور زرد کوارٹروں کی ایک لمبی قطار تھی۔ ان کوارٹروں میں گز شنہ برسوں میں جانے کتنے مکین بدل چکے تھے۔
انہی کوارٹروں میں سے ایک کوارٹر کی کھڑکی کھلی تھی۔

زرد چہرے والا ایک بوڑھا شخص اس میں رزق کا سامان لگائے بیٹھا تھا۔ اس کے سر پر بال نہیں تھے۔ چہرے پر جھریاں مکین تھیں۔ اسے شاید خود بھی اپنی عمر اور جھریوں کا اندازہ نہیں تھا۔

مختصر ساجزل سٹور۔۔۔ کریانے کا سامان۔۔۔ اور اسی میں ہوٹل بھی۔۔۔!
یہ غالباً گھر کی بیٹھک تھی جسے سٹور میں بدل دیا گیا تھا۔

ایک کھڑکی اندر گھر میں کھلتی تھی جس میں سے مستورات ایک تھرموں میں اسے چائے پکڑا دیتیں اور یوں گاہک کو آسانی رہتی۔ اسے استعمال کی اشیاء با آسانی میسر آ جاتیں۔

کھلی کھڑکی میں سے چائے آئی۔
مجھے یوں لگا۔۔۔

میری ساری زندگی اسی کھڑکی، ہسپتال، پائے کے بوڑھے درختوں اور پیچ در پیچ گلیوں میں گم ہو گئی ہے۔
ہم نے جنوبی سمت دو گلیاں چھوڑ کر چچا شفیق کے گھر کو سائبیں کیا۔

تگ کوارٹر کے کمرے کشادہ ہو گئے۔
مکینوں کی جیں بے سلوٹ تھیں۔

اپنے گھر کا ماحول تھا۔
یقین ہو گیا کہ گھروں کے اندر گنجائش کا تعلق دل سے ہوتا ہے۔
دل کھلے ہوں تو چھوٹے گھر مغل ہو جاتے ہیں۔
اور اگر دل تگ ہوں تو محل ڈربوں میں بدل جاتے ہیں۔

شاملی سمت ایک گلی میں حاجی یعقوب کا گھر تھا۔ جھنگ کا باسی حاجی یعقوب، جسے خانقاہ سراجیہ اور اس کے مکینوں سے بے پناہ محبت اور عقیدت ہے۔ محبت اس کے چہرے سے چھکلتی ہے۔ اس کی آنکھوں اور پورے وجود سے چھکلتی نظر آتی ہے۔
میانوالی کے نواحی قبے گل میری کا عبد الخالق۔ جس سے شناسائی برسوں پر محیط ہے۔
اپنے لوگوں کی خوشبو۔۔۔!
کھڑکی میں سے جھانکتی چائے کی پیالی۔۔۔
اور صبح۔۔۔ آپ ریشن۔۔۔!

مال۔۔۔

اگلی صبح۔۔۔ خانقاہ سراجیہ کے سارے مکین آموجد ہوئے۔
پائیں کے درختوں اور ہسپتال کے لانوں میں آئے ہوئے مریضوں کے درمیان بہت سے چہرے اپنے تھے۔ وہ سارے متکفر تھے۔
ناناعمر حیات، لالہ عزیز اور خلیل احمد
بشرت احمد، رشید احمد، سعید احمد اور نجیب احمد
آنکھوں میں آنسو لیے ماموں غیم۔۔۔
چپا کیل اور پچا شفیق۔۔۔
سب موجود تھے۔۔۔

وہ دوست بھی جن کے سر پر ہاتھ پھیر کر تم نے دعائیں ان کے نام کیں۔۔۔
محمد حمید شاہد، حمید قیصر، علی محمد فرشی، ارشد چہاں، سلطان خٹک، اصغر عابد، خلیل جازم، قیس علی، ڈاکٹر انور زادہ۔۔۔!
سب موجود تھے۔۔۔
میں اکیلانہیں تھا۔ رب کریم نے میری دل جوئی کو میلہ لگایا تھا۔

مال---

جب تمہیں آپریشن کالباس پہنا کر آپریشن روم لے جایا جا رہا تھا۔
میں تمہیں دیکھ رہا تھا۔
میں تمہیں روک لینا چاہتا تھا۔

میں نے ان کا غذات پر آپریشن کے لیے اپنے دستخط کیوں ثبت کئے جو میرے سامنے رکھے تھے۔۔۔؟
میری بینائی کیسے سلامت رہی۔۔۔

اس روز ایک ہی وقت میں بہت سے آپریشن تھے۔
سٹرپچروں پر لیٹے ایک سے لباس میں ملبوس مریض۔۔۔

میں نے آخری بار دروازے میں جڑے شیشے میں سے اندر کا منظر دیکھنے کی ناکام کوشش کی۔ تم نظر سے اوجھل ہو چکی تھیں۔۔۔
سارے منظروں ہندلائے۔

اور وہی ڈھنڈ لے منظر آنکھ کے آئینوں میں جھلکتے رہتے ہیں۔

حیدر قیصر تمہارے ساتھ ہی اندر آپریشن روم میں چلا گیا۔ جانے اسے کیسے اجازت مل گئی۔۔۔؟
گلیری میں ہم سب تھے۔

سیڑھیوں پر بشارت احمد سلطان خٹک اور احمد خلیل جازم
باہر لان میں بھی متکفر چہرے تھے۔

ہونٹوں پر دعاوں کے دیپ جلانے، انتظار کی ردا اوڑھے
وقت کیسے گزرا۔۔۔؟

مجھے نہیں معلوم

مال---

تمہارے بعد وقت کے پیانے میری مٹھی سے پھسل گئے۔
کسی نے خبر دی آپریشن مکمل ہو گیا۔

کیسے---؟

مجھے نہیں معلوم---؟

آپ پیش روم سے جب تم کمرے میں لا یا گیا۔ اس لمحے خلیل جازم نے مجھے اندر کمرے میں نہیں جانے دیا۔ اس نے مجھے روک لیا۔
تھام لیا۔۔۔

دلاسہ دیا ایک صوفے پر بٹھایا اور پانی کا گلاس پلا یا۔۔

پانی کے سات گلاس تھے جو حیدر قیصر نے امی کو پلاۓ تھے اور اب ایک گلاس خلیل جازم کے ہاتھ میں تھا۔۔۔ ایک گھونٹ بھی حق سے اُترنا مشکل تھا۔
میں اس کمرے میں کیسے داخل ہوا۔۔۔؟

تم سامنے بستر پڑھیں اور تمہارے پورے بدن میں پلاسٹک کی نالیاں رستہ بناتی تھیں۔
ناک میں دونالیاں جن میں سبز ربوہت تیرتی تھیں۔

پہلو میں سے رستہ بناتی ایک پلاسٹک کی نالی جس سے لہو رستا تھا۔
اور قطرہ قطرہ میرے اندر گرتا تھا۔

میری ناک میں لگی پلاسٹک کی نالی سے ربوہت رستی تھی۔
یہ سرجن نے کیا کر دیا۔

میرے بدن کو کیوں۔۔۔؟

ماں کو کب ہوش آئے گا
سرجن تھیں دیکھ کر پلنے لگا تو جاتے جاتے رک گیا۔

میرے کاندھے پر ہاتھ رکھا۔۔۔
میں اندر سے لرز رہا تھا۔

میں نے آپ پیش کر دیا ہے۔ کینس بہت بھیل گیا ہے۔ میں نے اسے بیاپی ٹیسٹ کے لیے بھی Touch نہیں کیا۔ امید ہے ماں جی چھ ماہ سال کھینچ لیں گی۔ آپ کو خدمت کا موقع مل جائے گا۔
اُبھی۔۔۔

سرجن سیٹھیاں پوری نہیں اترا تھا کہ پلٹ کر ڈیوٹی ڈاکٹر پر برس پڑا۔
تم انسان ہو۔۔۔؟ تمہاری کھوپڑی میں عقل ہے کہ نہیں۔۔۔؟ سرجن کی آواز کو یہ درمیں گونج رہی تھی۔۔۔، اور چھ سو اچھٹ کا دراز قدم ڈاکٹر ہاتھ
میں چھٹی کی درخواست پکڑے سرجن کے سامنے کھڑا کانپ رہا تھا۔
سرجن کی آواز گونج رہی تھی۔

یہ میں نے جو Triple By Pass آپ پیش کیا ہے۔ یہ مذاق نہیں ہے اور تم۔۔۔ بے حس انسان چھٹی مانگ رہے ہو۔ تھیں یہاں موجود رہنا
ہے۔ انسانی زندگی سے زیادہ قیمتی اور کوئی چیز نہیں ہے۔ اپنے احساس کو زندہ رکھو۔
سر۔۔۔ سر۔۔۔ وہ۔۔۔ میرے ایک دوست کی شادی ہے۔
شادی ہے۔۔۔؟ سرجن نے زہر خند لجھ میں کہا۔

شادی میں شرکت ضروری ہے یا انسانی جان بچانا۔۔۔؟ مجھے بھی لا ہو رائیک شادی میں شرکت کے لیے جانا تھا۔ صرف اسی آپریشن کی وجہ سے میں نے لا ہو رکا سفر ملتوی کر دیا ہے۔

سرجن نے غصے میں درخواست ایک طرف سر کالی اور ڈیوبٹی پر موجود نر س سے کہا۔

مریضہ کو بیہاں اپنی Sitting place کے سامنے والے کمرے میں لے آؤ اور الینگ اور نائٹ شفت کی سسٹر زکونت سے ہدایت دو کہ رات میں سونا نہیں ہے۔ میں آن لائیں ہوں۔ اس نے اپنا موبائل نمبر دیتے ہوئے کہا۔ جیسے ہی کوئی ابنا رائٹی محسوس ہو مجھے فوری اطلاع کرنا ہے۔

سرجن سٹیرھیاں اُتر گیا۔۔۔

ماں تم کمرے میں تھیں اور میرے پہلو میں لگی پلاسٹک کی نالی سے لا ہو رستا تھا۔

باہر پائیں کے درختوں میں اداں ہوا سر سراتی تھی۔

مال---

گھر سے آئے تمام افراد کے چہروں پر سوالات کے خیمے تھے۔
وہ متقلّر تھے کہ جب آپریشن خیریت سے ہو گیا ہے تو یہ فضا میں جس کس طوفان کا پیش خیمہ ہے۔ ہمارے پاس ان کے سوالوں کا کوئی جواب نہیں تھا۔ اس بے اعتبار زندگی میں کتنے ہی سوالات ادھورے رہ جاتے ہیں۔ ان کا جواب کہیں بھی نہیں ہوتا۔ اس وہ سوال ہی رہتے ہیں۔ چھتے، نوکیلے اور کٹلیے سوال!
ہمارے پاس بھی ہماری ادھوری اور کٹی پھٹی زندگی کا کوئی جواب نہیں تھا۔

مال--- تمہارے آپریشن کے بعد میرے وجود کا کوئی بھی حصہ سلامت نہیں رہا، مجھے نسیان نے آ لیا ہے۔ میں راستے اور باقی میں بھولنے لگا ہوں۔ گھر سے سودا سلف لینے نکلوں تو بازار کی بجائے ویرانے میں جائیں گے۔
تمہارے بعد ویرانے ہی مسکن ہو گے۔

سوالات کے خیمے تھے اور میں اکیلا تھا۔

میرے پاس اس بات کا کوئی جواب نہیں کہ جب سب موجود تھے تو میں اکیلا کیوں تھا---؟
اور اسی اکیلے پن کے بخوبھرا میں اکیلا کھڑا تھا کہ کسی نے میرے کاندھے پر ہاتھ رکھا۔
میں نے پلٹ کر دیکھا۔

لالہ عزیز تھا۔

اس کا ہاتھ میرے کندھے پر مر ہم ہو گیا۔

مجھے ساتھ لے کر لالہ عزیز ہسپتال کی کینٹین کی سیڑھیاں اُترنے لگا۔ کینٹین Basement میں تھی۔ ہم پلاسٹک کی کرسیوں پر بیٹھے تھے اور خاموشی تھی۔
آوازیں معدوم تھیں یا مجھے کچھ سنائی نہیں دے رہا تھا۔

لالہ عزیز نے چائے کا کہا اور میرے اندر کی خاموشی میں ایک کنکر پھینکا۔

بات کیا ہے---؟

لالہ جی کچھ نہیں

اتنی خاموشی---؟

میرے اندر سمندر اُتر آئے اور میرا غم آنکھ کے جزیروں میں آبیٹھا۔

لالہ عزیز کا ہاتھ میرے ہاتھ کی پشت پر دھرا تھا۔

میری زبان میں لکنت اُتر آئی۔۔۔۔۔

لالہ جی۔۔۔ امی کو کینسر ہے

چائے کی پیالیاں چھلک گئیں۔ کر سیاں اونڈھی ہو گئیں۔ کینشین میں موجود تمام لوگ بے روح ہو گئے۔
میں تھا۔۔۔ لالہ عزیز اور درد کا لامناہی صحراء۔۔۔!

بہت ہوتے ہیں۔۔۔ چھ ماہ بہت ہوتے ہیں۔۔۔ کیا خبر ہم آپا جی سے پہلے لوٹ جائیں۔ تم لوٹ جاؤ، میں لوٹ جاؤ۔۔۔ ہمت کرنا ہے۔۔۔ لالہ
عزیز تسلی دے رہا تھا۔

کینشین سے باہر نکلے تو وہی بے سمت درد کی ہوا تھی۔

لالہ عزیز تھا۔

اور۔۔۔ مر ہم تھا۔

ہر دکھ میں میرے لیے سائبیاں ہو جانے والا۔۔۔ لالہ عزیز۔۔۔!

مال۔۔۔

یہ جو لالہ عزیز ہے نا۔ یہ بوڑھا برگد ہے۔ شاید یہ وہی ہے جو بدھا تھا۔ اس نے روشنی کا نزرو ان کہاں سے حاصل کیا ہے۔۔۔؟

دکھ کے لمحات میں یہ میرا ایسا ساختھی ہے جس کا کوئی بدل نہیں

یا اس صحیح بھی موجود تھا۔ جب ابو نے رخت سفر باندھا۔

مال---

ابو کے حادثے کے زخم میرے اندر رتو تازہ ہیں۔

وہ صحیح کتنی اندوہناک تھی جب ابو پنے ایک کام کے سلسلے میں گھر سے سرگودھا کی جانب جو ہر آباد کے لیے نکلے۔ سفر اتنا تو نہیں تھا۔۔۔ جو ہر آباد تک ہی تو جانا تھا۔

ابو جو ہر آباد کی بجائے عدم آباد کو کل گئے۔

وہ تو کار بہت محتاط انداز میں چلاتے تھے۔ کراسنگ کے دوران میں پوری سڑک چھوڑ دینا ان کا معمول تھا۔
یہ کیا ہوا۔۔۔؟

سرگودھا سے قائد آباد آنے والی ویکن ان کی تاک میں کیوں تھی۔۔۔؟

خبر آنے پر گھر میں کہرام مج گیا۔

بے چینی، خوف، وسو سے، اندیشے۔۔۔

قاد آباد سے ملتان نشرت ہسپتال تک کا سفر کتنا جان لیوا تھا۔

رات کے کسی پھر میں ہم وہاں پہنچ گئے۔

مجھے اتنا یاد ہے۔۔۔ ڈیوٹی ڈائٹرن نے کہا تھا۔ یہ شاک میں چلے گئے ہیں۔

ابو کی ایک ٹانگ مکمل کچھی گئی، دوسرا میں فریکچر بے شمار تھے۔

اندرونی چٹوں کا تو شمار ہی نہیں تھا۔

قاد آباد سے ملتان تک کے سارے ہی تین سو کلو میٹر کے سفر میں خون قطرہ بہہ گیا۔

وہاں میری ایک بوتل خون کیار ٹنگ لاتی۔۔۔؟

مجھے اتنا یاد ہے۔

ان کا خون میری اور میرا خون ان کی رگوں میں دوڑ رہا تھا۔

اس دوران میں ان کی آنکھ ایک لمحے کو کھلی اور انہوں نے اتنا معلوم کیا۔۔۔

میرے ساتھ گاڑی میں اور کون کون تھا۔؟

ابو آپ اکیلے تھے۔

اس وقت نشرت ہسپتال کی عمارت کے درود یوار پر پوچھوٹ رہی تھی۔ دسوال روزہ تھا۔ ابو پھر غنوگی میں چلے گئے اور ڈاکٹر سائیڈ روم میں سورہاتھا۔ نر نے مجھے ایک ورق پکڑایا جس پر سرجری کا کمل سامان درج تھا۔ میں باہر نکل کر روڈ پر آیا۔ ایک میڈیکل سٹور پر سے میں نے ادویہ اور سرجری کا سامان خریدا۔ میڈیکل سٹور پر کھڑا دکاندار پلاسٹک کے تھیلے میں سامان ڈالتا جا رہا تھا اور اس کی زبان بھی مسلسل حرکت میں تھی۔
وہ کہہ رہا تھا:

اس راؤ کی ضرورت نہیں تھی۔ یہ عملہ والے اور نرسیں بعد میں آدھی قیمت پر کسی بھی سٹور پر دے کر دام کھرے کر لیں گے۔ وہ جانے کیا کہہ رہا تھا اور کیوں کہہ رہا تھا۔ میں دونوں ہاتھوں میں شاپر لوکاے لوٹ آیا۔

ڈاکٹر سورہاتھا۔ جسی کی نیندا اورابوکی آواز میری ساعت پر ہتھوڑے بن کر برس رہی تھی۔

میرا کا لیجہ پھٹ رہا ہے۔ وقت کی ڈورہاتھ سے پھسلتی جا رہی تھی۔ نر کی آواز دل کو ریزہ ریزہ کر رہی تھی۔ وہ کہہ رہی تھی۔ آپ کے مریض کا زندہ رہنا مشکل نظر آ رہا ہے۔

ڈاکٹر سوتارہ۔ شاید اس کا والد زندہ تھا۔

آپریشن کا سامان نر کے سامنے کا ونڈر پر دھرارہا۔

بے حس میجا کو چھنچھوڑ کر جگانے تک ابو خالق حقیقی تک اپنا سفر مکمل کر چکے تھے۔

اناللہ وانا الیه راجعون

کل من علیها فان

میرے اللہ نے سچ کہا۔

ابو نے سفر مکمل کر لیا اور ابھی ہم سفر میں تھے۔

نشرت ہسپتال کی پرشکوہ عمارت لرز نے لگی۔

راہدار یوں کا سفر کیسے طے ہوا۔

مال---

کچھ یاد نہیں۔

تم ہمیں سنجا لئے کو موجود تھیں۔ سارے دکھنے اپنے آنجل میں چھپا لیے۔

مال---

میں اس بات کا اظہار کیسے کروں۔ اندر کے اس دکھ کو زبان کیسے دوں۔۔۔؟ کہ جب انسان کے اندر کسی کی موت کا نجاح اگنے لگے تو کیا کیفیت ہوتی ہے۔ یہ پوداروچ کی زمین کا سینہ چیر کر کیسے باہر کو نکلتا ہے۔ اور پھر اس پر لہو کی بوندوں سے کیسے پھول کھلتے ہیں۔
ابو کا سفر آخرت۔۔۔؟ یہ تحریر کیسے مکمل کروں میں۔۔۔!

کئی ماہ تک قلم وقت کے صحراء میں سیاہی کی بوند کو ترستار ہاہے۔ ماں میں یہ تحریر روشنائی کی بجائے اپنے آنسوؤں سے لکھ لیتا لیکن میری آنکھ کی دوات میں رکھی روشنائی بے رنگ ہو گئی ہے۔ بے رنگ اشکنوں میں، میں رنگ کیسے بھروں۔۔۔؟

مال---

میں لا لہ العزیز کے ساتھ جب کینٹین سے باہر نکلا تو پھر بے سمت دکھ کی ہوا تھی۔ شام تک گاؤں سے آئے سارے احباب لوٹ گئے۔ رب کریم سب کو آبادر کھے۔ کتنی مشکل اٹھائی۔ سفر کی صعوبت اٹھا کر آئے۔ ماموں سلیم رکے رہے۔
وہ واپس لوٹنا چاہتے بھی تو ان کے لیے ممکن نہیں تھا۔
تمہارا حکم وہ کیسے ٹال سکتے تھے۔

تم نے ماموں سے کہا:

سلیم۔۔۔ مجھے ایک نیا کمبل خرید کر لادو، مجھے ہسپتال کے کمبلوں سے گھن آتی ہے۔
ماموں اُسی وقت سپر مار کیٹ گئے اور تمہارے لیے کمبل خرید لائے۔۔۔

مال---

تمہارا اگلا حکم ان کے نام یہ تھا کہ جب تک میں نہ کہوں تم نے کوئی ڈیوٹی پر ابھی نہیں جانا۔
پائیں کے درختوں کے درمیان ماموں میرے ساتھ بہت دیر دکھ بانٹتے رہے۔
ان کی عینک کے دیزیزشیوں کے پیچھے آنسوؤں کے قافلے روائ تھے۔
مغرب کی نماز ادا کی۔ مسجد سے نکلا۔ پاؤں میں چپل اڑتے ہوئے اپنے سامنے ایستادہ کپیٹل ہسپتال کی اس کھڑکی پر نگاہ جمگئی اور میرے قدم رک گئے۔ کمرے کی مت بند تھی۔ شاید تم نید میں تھیں اور کسی نے متی بچھا دی تھی۔
لیکن تم کمرے میں موجود تو ہو۔
پھر یہ اشک تھم کیوں نہیں جاتے۔۔۔
میں اندر سے خالی ہو رہا ہوں۔

نماز ادا کرتے ہوئے، انگلیوں پر تسبیحات شمار کرتے ہوئے، میں نماز کی رکعتوں اور تسبیح کے شمار کی تعداد بھول جاتا ہوں۔ سجدہ سہوادا کرتا ہوں لیکن یہ بھول جاتا ہوں کہ سجدہ سہو میں دو سجدے مکمل کر لیے ایک ہی سجدہ کیا ہے۔۔۔؟

میرے اندر موت رینگ رہی ہے۔
ماں تم ہسپتال میں کتنے سال رہو گی۔۔۔؟ یہ وقت کی رفتار کو کیا ہو گیا ہے، مجھے ایسا کیوں محسوس ہو رہا ہے کہ میں قرن ہا قرن سے اس ہسپتال اور مسجد کے درمیان مقیم ہوں۔

میں نے اپنے داہنے ہاتھ اداس کھڑے درخت سے پوچھا۔

تم کتنے سال سے اس ہسپتال کی عمارت میں موت اور زندگی کا کھیل دیکھ رہے ہو۔

درخت بولتا کیوں نہیں۔۔۔؟ مجھے تو یہ بھی یاد نہیں نماز سے پہلے کون سا کام کرنا تھا مجھے۔ شاید فون کرنا تھا، لیکن کہاں۔۔۔؟

ایک فون ہی تو کرنا ہے، لیکن یہ فون کون کرے۔ بے جان تاروں پر کرلاتی آواز کویت تک کون پہنچائے۔۔۔؟ کون چچا جان اور خالہ امی کو اطلاع

کرے؟

ماں۔۔۔ حوصلہ کس بازار میں بکتا ہے۔

کوئی تو پیشکی بھر ہم کو بھی خرید کر لادے۔ ہم کو ایک فون کرنا ہے۔

کیسے کہا جائے؟ وہ دل وہ زبان کہاں سے لائی جائے، جو یہ کہے "ماں کو لینس رہے۔"

یلفظ ساعت سے کئی بار لکرایا تھا۔ کہانیوں اور افسانوں میں پڑھا تھا۔ کانج کی زندگی میں جو فلمیں دیکھی تھیں ان میں بھی یہ منظر تھا۔

بس پردة سکرین پر دیکھا۔ کہانی اور افسانے میں پڑھا اور بھول گئے۔

لیکن آج پورا وجہ دسی آگ میں جل رہا ہے۔ یہ پیش بدن تک ٹھہری رہتی تو بات اور تھی۔ اس نے روح اور دل کو بھی اپنی لپیٹ میں لے لیا ہے۔

ماں۔۔۔ روح کی سلگن کیا ہوتی ہے۔ روح سلگتی ہے اور دھواں بھی نہیں اٹھتا۔

یہ اس وقت سلگتی ہے جب ماں کی دائی جدائی میں چھ مہینے باقی ہوں۔ ایک سو اسی دن۔۔۔!

ماں۔ یہ شمارکس نے ایجاد کیا تھا؟

اسے معلوم نہیں تھا گنتی کا عذاب کتنا جان لیوا ہوتا ہے؟

یہ ایک دن میں چوبیں گھٹھے ہی کیوں۔۔۔؟

ماں بولو۔۔۔ نا۔۔۔ اگر چو میں سال کا ایک دن ہوتا تو پھر تم بہت سال ہمارا سا بنا رہتیں لیکن ہمارے سوچنے سے پیانے کہاں بدلتے ہیں۔

ایک فون ہی تو کرنا ہے۔

تین منٹ کی کال۔۔۔ ایک سو اسی سینٹ اور ڈاکٹر کا کہنا ہے کہ ماں تمہاری زندگی کے ایام کا شمار بھی کم و بیش یہی ہے کوئی ایک سو اسی دن۔۔۔!

ماں ڈاکٹرنے یہ کیوں کہا۔ جھوٹ بول لیتا۔ کسی کا دل رکھنے کو تو جھوٹ بولنا جائز ہے۔

اسماء نے کویت فون کر دیا۔

موت ایک اٹل حقیقت ہے۔

کل نفس ذاتیۃ الموت۔

لیکن ایک سو اسی دن پہلے ہی یہ خبر کیوں۔۔۔؟

موت سے پہلے مر جانا کسے کہتے ہیں۔ کوئی ہم سے پوچھئے۔۔۔؟

تو کیا کویت سے خالہ امی اور چچا جان کے آجائے سے یہ وقت مل جائے گا۔

موت کنی کتر اکر گزر جائے گی۔

فاصلے کتنے سوٹ گئے ہیں۔ ہزاروں میل کی مسافت چند گھنٹوں میں طے کر کے خالہ امی کویت سے کمپیل ہسپتال پہنچ گئی ہیں۔ ان کے دل کے صندوق

میں ہزاروں لاکھوں وساوس بند ہیں۔ وہ جب تمہارے کمرے میں داخل ہوئیں۔ تو ان کی آنکھوں کی دلہیز پر رکھے آنسو رو نے لگے۔

لیکن ان کا چہرہ دیکھ کر تمہارے اندر امید کی قندیل جل اٹھی۔

تمہارے چہرے پر اطمینان اتر آیا۔ تمہارا اطمینان ہمارا اطمینان ٹھہر اور کچھ دیر کو ہم ہی پر سکون ہو گئے۔

دوسری شام۔۔۔

کون سی دوسری شام۔۔۔؟ اب تو ساری شامیں ایک سی ہیں۔ سورج کا رنگ ہی نہیں بد لے گا اور نہ موسم ردا بد لیں گے۔ شامیں تو اسی روز مر جھاگئی تھیں جس روز تم نے بستر کو گھر کیا۔

دوسری شام۔

ماں تم نے بیکے کا سہارا لیا ہوا تھا۔

پلاسٹک کی نالیاں ابھی تمہارے جسم میں کمیں تھیں۔ ناک کے راستے ڈالی گئی اور پہلو کا گوشت کاٹ کر نکالی گئی نالی سے عجیب رنگ کا مواد نکل رہا تھا اور ایک تمہارا حوصلہ اور صبر تھا اور برداشت کی حد۔۔۔!

جس کا ذکر کر پورے ہسپتال میں ہو رہا تھا۔ ڈاکٹر کے ذہن سے لے کر نرسوں کی گفتگو تک۔

بیٹا۔۔۔ خالہ امی نے مجھے آواز دی۔

بھی!

انہوں نے مجھے اشارے سے کمرے سے باہر بلایا۔

دوسری منزل کی مشرقی سمت کھلنے والی گیلری کے اختتام پر لگی کھڑکی کے ساتھ ٹیک لگائے میں خالہ امی کے سامنے کھڑا تھا۔

بیٹا۔۔۔ ڈاکٹر زکیا کہتے ہیں۔۔۔؟

دوا نسومیری آنکھوں سے نکل کر شام کے دھنڈ لکھ میں گم ہو گئے۔

مجھے نہیں رونا چاہئے۔ ابھی تو ماں زندہ ہے۔ موجود ہے۔

یہ آنکھیں۔۔۔ پاگل ہیں۔ ان کوون سمجھائے۔

ماں میں رو نہیں رہا۔

خالہ امی کے سامنے کھڑے کھڑے مجھے یوں لگا میں اپنی عمر سے بہت آگے نکل گیا ہوں۔

ابھی چند سال ہی تو گزرے ہیں۔

جب ابو نے سفرِ آخرت باندھا۔ تدفین کی تیسری صبح خانقاہ سراجیہ کی مسجد میں میرے سر پر سفید پگڑی باندھی گئی۔۔۔۔۔۔

ذمہ دار یوں اور مسائل کی پگڑی۔

جب میرے سر پر پگڑی باندھی گئی۔ مسجد میں موجود سینکڑوں لوگوں کی موجودگی میں۔

میں ایک دم اپنی عمر سے بہت بڑا ہو گیا۔

سر اور ڈاڑھی کے بال سفید ہو گئے۔

کرم خمیدہ۔۔۔!

ابوکی موت نے مجھ سے میرا بچپن چھین لیا۔

ایک ہی جست میں مجھے صدیاں طے کرنی پڑیں اور عہدِ رفتہ کو آواز دینے کا وقت ہی نہ مل سکا۔

میں خالہ امی کے سامنے کھڑا تھا۔
کمرے میں ماں تھی۔

اور گلیکری میں کھڑا اس کا بیٹا جو ساویں اور تفکرات کے قابو میں تھا، اور سوچ رہا تھا کہ خالہ امی سے کیا کہے اور کیسے کہے۔۔۔؟
خالہ امی چھوڑ یئے۔ ڈاکٹر کیا کہتا ہے۔۔۔ آپ آگئی ہیں۔ اللہ آپ کو خوش رکھے۔ میں رورہا تھا۔
سچھ تو بتاؤ۔۔۔ بیٹا۔

خالہ امی آپ اتنے لمبے سفر سے آئی ہیں ابھی آرام کریں۔
نہیں۔۔۔ بیٹا۔۔۔ مجھے بتاؤ۔ میری بہن کو کیا ہوا ہے؟
خالہ امی۔۔۔ ماں کو کینسر ہے۔

ایک سو اسی دن۔۔۔ چھ ماہ۔۔۔ آنسو۔۔۔ درد کی بے سمت ہوا۔۔۔ اور میں۔۔۔!

ماں۔۔۔

خالہ امی کا آجانا ہماری بے چین روح کے لیے مرہم ہو گیا ہے۔
ماں۔۔۔ میں سوچتا ہوں چچا جان اور خالہ امی کو بے وطن ہونے تین سال ہو گئے۔ کیا ان کے دل میں اس خیال کا بھی گزر نہیں ہوتا کہ وطن لوٹ کر پھر سے زندگی شروع کر دیں۔

شری نہہ اور رٹاہلی کی چھاؤں انہیں بے چین نہیں کرتی۔

دالان میں گزاری زندگی کیا ان کے دل کے آئینے میں دھنڈ لائی ہو گی۔

ماں۔۔۔ بے وطن لوگوں کی سوچ کا محور کیا ہوتا ہے۔۔۔؟

وہ اپنے وطن میں مہمان کیوں ہو جاتے ہیں۔ برسوں میں کبھی کھار وطن کو لوٹنا۔ وہ بھی گئے چنے دنوں کے لیے۔ اس مختصر قیام سے نہ تسلی ہوتی ہے اور نہ ہی دل سیر ہوتا ہے۔ ہم وطن جب ایئر پورٹ پر اترتے ہیں تو جہاں ان کی آمد کی خوشی سے دل سرشار ہوتا ہے وہیں آنے والے دنوں میں ان سے پچھڑ جانے کا مالاں بھیجے چین کرتا ہے۔

دیکھو۔۔۔ نا۔۔۔ ماں خالہ امی آگئی ہیں۔ ان کے آنے کی خوشی کے ساتھ ساتھ یہ فکر بھی دماغ میں رینگ رہی ہے کہ چھ ماہ بعد ان کو لوٹ جانا ہے۔

ماں۔۔۔ یہ لوٹ جانے کا عمل نہ ہوتا تو شاید قلوب لگداز نہ ہوتے۔ جدائی جہاں دل میں ویرانی کاشت کرتی ہے وہیں سوز و گداز کے چھول کھلاتی ہے۔

ماں۔۔۔ جب جدا ہونے والے ایک تسلسل سے زمین سے رخت سفر باندھ لیتے ہیں تو تشکیک کو موت آجائی ہے اور سفر آختر کا یقین دل میں مقیم ہو جاتا ہے۔ پھر انسان کی خواہش ہوتی ہے کہ اس کا کوئی قول فعل کسی کے نام دکھنے لکھے۔

کسی سے معاملات میں ال جھانہ جائے۔

نفرت، غصہ، کینا اور بغض کو دل سے نکال پھینکا جائے۔

بس ملنساری کا لباس پہن کر زندگی گزاری جائے۔

ماں۔۔۔

کہا ہے۔۔۔ نا، تمہارے بعد یہ زندگی بے ترتیب ہو گئی ہے۔ ریزہ ریزہ زندگی کو کیسے ترتیب دیا جائے۔ آنسوؤں کو ستابے میں پروڈیا جائے۔

ماں۔۔۔

دستی سنبھالنا اور اسے پالنا بھی تو مجھے ماں تھی نے سکھایا تھا۔ میرا ہر دوست تمہارا بیٹا تھا۔ اسے تم نے پیار دیا۔ توجہ دی اس پر اپنائیت نچاہو رکی۔
ماں تھیں برس پہلے کی بات ہے۔

ہاں ماں۔۔۔ لگ بھگ اتنے ہی سال گزرے ہوں گے۔

لیکن یہ تو کل کی بات لگتی ہے۔ بات کل کی کیوں نہ ہو۔ یادیں بھی کبھی گرد آ لو دھوتی ہیں۔

میں میڑک میں تھا۔ لا ابالی اور جذباتی۔ دستی کے معاملات میں حساس اور زور درنج۔ دوست ہی میرا سرمایہ زیست، میری کائنات۔

یہ ان دونوں کی بات ہے جن دونوں میں گورنمنٹ ہائی سکول میانوالی کا متعلم تھا۔ میں تعلیم کے مراحل سے گزر رہا تھا۔ رہائش نھیاں میں تھیں۔ ان دونوں ”آداب عرض“ اور ”عوامی ڈائجسٹ“ کا بڑا چرچا تھا۔ نانا جان بھی ان کے قاری تھے۔ ان دونوں جرائد میں محمد یار عاصی کی کہانیاں چھپا کرتی تھیں۔ ان کی رہائش گرد اسٹینشن کی کالونی میں تھی۔ وہ واپڈا میں لائے سپرنٹنڈنٹ تھے۔ ان کے ساتھ اسی دور میں ادبی تعلق استوار ہوا۔۔۔ میں چھٹی کا دن اکثر ان کے ہاں گزارتا۔ کیا وضع دار اور خوبصورت لوگ تھے۔ چھوٹا سا کوارٹر، برآمدے میں رکھا لو ہے کا چولہا، صحن میں خشک لکڑیوں کا ابزار اور صحن میں لگی لو ہے کی تار پر سوکھتے کپڑے۔۔۔!

کون کہتا ہے تمیں سال گزر گئے ہیں۔

میں میانوالی سے گرمیوں کی چھٹیاں گزارنے گاؤں آیا ہوا تھا۔

عصر کا وقت تھا۔ سلیٹی رنگ کا ایک دیو ہیکل ٹرک ہمارے گاؤں میں داخل ہوا۔ بچے اس کے پیچھے دوڑنے لگے۔ وہ مسجد کے سامنے آ کر کھڑا ہو گیا۔ اس کے انجن کی آواز ٹھم گئی۔ میں مسجد کے حاشیے پر کھڑا تھا۔ اس میں سے بچا س ساٹھ آدمی کو دود کراترے۔ سب بھی سمجھے۔ واپڈا والے کسی لائے کی مرمت کے سلسلے میں آئے ہیں۔ میری نظر فرنٹ سیٹ سے اترنے والے شخص پر پڑی تو میں خوشی سے اچھلا۔

محمد یار عاصی اتر رہے تھے۔

نانا جان کے گھر کے پچھوڑے چار پائیاں بچھا کر ہم نے مہمانوں کو بھایا۔ کیک اور شرینہ تلے رونق اُتر آئی۔ اسی دوران عاصی صاحب میرے پاس آئے اور کہا۔

دھیکی آواز میں۔۔۔ چائے کا نہ کہنا۔ آدمی بہت زیادہ ہیں۔ وہ آواز کی مٹھاس آج بھی ساعتوں میں رس گھلوٹی ہے۔ ان کا کہنا کہ تم کو ملنا تھا۔ دیکھنا تھا۔ دیکھ لیا۔

مال۔۔۔

میں عاصی صاحب کو بھا کر گھر آیا۔ تم سے ساری بات کہی۔

بیٹا۔۔۔ ان کو بھاؤ۔ میں چائے بناتی ہوں۔

لیکن مال جی۔۔۔ وہ تو پچاس ساٹھ لوگ ہیں۔

تو کیا ہوا بیٹا۔۔۔ میرے بیٹے کے ہزار دوست بھی آجائیں تو میں چائے خوشی سے بنادوں بس تم جاؤ۔

ان سے باتیں کرو۔ چائے ابھی آئی۔

دالان کے سامنے ہمارا چولہا تھا۔ ان چولہوں میں لکڑیاں چٹختے اور دھڑ دھڑ جلے گئیں۔ آگ کے دہنے الاؤ پر ایک طرف چائے کے لئے پیلا دھرا تھا اور دوسرے چولہے پر ایسے نے پیتل کی کڑھائی رکھ کر اس میں سوچی کا حلوبہ بنانا شروع کر دیا۔

اور باہر شرینہ کی چھاؤں تلے محمد یار عاصی پریشان ہو رہا تھا۔

یار۔۔۔ یہم نے ہم کو روک کیوں لیا۔ چائے کی ضرورت کیا تھی۔۔۔؟ پانی پلا دیا ہے تم نے یہی بہت ہے۔ اس کے بعد کسی تکلیف کی ضرورت

نہیں۔ ابھی ہم گفتگو کر رہے تھے اور محمد یار عاصی سوچ کے ٹیلے پر پیشان بیٹھے تھے کہ پیلے رنگ کی ایک بڑی تام چینی کی کیتیلی میں چائے اور لکڑی کے ایک کشادہ ٹرے میں پیالیاں سج کر آگئیں۔

ٹرے میں سوچی کا حلواہ اور چائے، مہماں نوازی، دریادلی۔۔۔!

یہ ماں کی مٹھاس تھی۔

یہ تم تھیں ماں۔

بے سلوٹ پیشانی کے ساتھ تم نے مہماںوں کو خوش آمدید کہا۔

وہی لمحہ میرے اندر ڈھپر گیا۔

میرا دسترخواں کشادہ ہو گیا۔

میں نے تم سے کہا۔۔۔ بہو بھی ایسی ہی ڈھونڈ لانا جو مہماں نواز ہو۔ یہ دسترخوان بچھا رہے مہماں آتے رہیں، دروازے گھر کے کھلے رہیں۔

محمد یار عاصی چائے پی کر گئے۔

اور اس کے بعد سے ہمارے گھر میں دسترخوان لپٹنے کا رواج ختم ہو گیا۔

دروازہ کھلا ہے۔

دسترخواں بچھا ہے۔

مہماں آتے رہتے ہیں۔

رحمت اترتی رہتی ہے۔

کون کہتا ہے تمیں سال گزر گئے ہیں۔۔۔؟

مال---

کلپیٹل ہسپتال کے لان میں ایستادہ پائیں کے بلند قامت درخت اتنے خاموش کیوں ہیں۔ کسی کے پاس اتنا وقت نہیں ہے کہ کچھ دیر کر کو آئے اور ان سے باتیں کرے۔ ان کے پہلو میں بہت سی کاریں کھڑی ہیں۔ ہر کار میں سے ایک ڈاکٹر اترتا ہے، اور اپنے کمرے کو جاتا ہے۔ ڈاکٹروں کے کمروں کے سامنے مریضوں کی لمبی قطار ہیں۔ صحت کی امید لیے اپنی باری کے منتظر مریض، سامنے مرک کنارے ریڑھی پر فروٹ بیچنے والا بوڑھا شخص، سفید لباس میں ملبوس چکنے فرش پر نکل ٹک کی آواز پیدا کرتی چلتی زیسمیں اور باہر انہی درختوں کے درمیان ایک سفید رنگ کی سوزوکی کار جو اپنی آسانی کے لیے ہم ساتھ لے آئے ہیں اور اس کار میں موجود الطاف حسین میانہ تمہاری خدمت کے جذبے سے معمور---!

وہ رات سرد اور کچھ زیادہ ہی تاریک تھی۔

یا شاید میرے اندر تاریکی بڑھ گئی تھی۔

تمہارے آپریشن کے بعد موت نے حتیٰ صورت اختیار کر لی۔

کہیں آس پاس گھات لگائے۔

موت کہاں ہے---؟

میرے اندر---؟

باہر کہیں---؟

کیا اس کی بھی کوئی شکل ہوتی ہے---؟

اس کا رنگ کیسا ہوتا ہے---؟

اور روپ---؟

میں الطاف حسین کی آواز سے چونکا۔

لالہ--- میں رات کلپیٹل ہسپتال کے لان میں کار کے اندر گزaroں گا۔

نہیں طافی--- رات سرد ہے۔

لالہ کوئی بات نہیں۔ رات کے کسی لمحے میں کوئی ضرورت پڑ سکتی ہے۔ ماں جی کو تکلیف نہ ہو۔

نہیں طافی۔ رات کو فون میرے سرہانے ہوتا ہے۔

اس نے میری ایک نہ سنی۔ کبل اٹھایا۔

پائیں کے درختوں کے درمیان کھڑی کار کی فرنٹ سیٹ کھولی کمبل اور ٹھا اور سو گیا۔

سات راتیں۔۔۔

پوری سات راتیں اس نے کار میں گزاریں۔

میری ماں کی تیمارداری کرنے والوں کا ایک ایک لمحہ میرے اندر موجود ہے۔ زندہ اور سانس لیتا لمحہ۔۔۔!

لالہ۔۔۔ خون کا بندوبست کیسے کرنا ہے۔۔۔؟

اللہ کریم ہے۔

میں ڈاکٹر سے کہتا ہوں تینوں یو تیلیں میری نکال لے۔

نہیں طافی۔۔۔

ایک بوتل تو میں دوں گا۔۔۔ گل میری کی خالہ حاجہ کے بیٹے عبدالخالق نے میرے کندھے پر ہاتھ رکھا۔

یہ کہہ کر عبدالخالق اپنے مخصوص انداز میں ہنسا۔۔۔

یار شاختی کا روڑ خیر تو ہے۔۔۔؟ میں بہت سالوں سے جب عبدالخالق ایف۔ اے میں تھا اسے شناخت کے حوالے سے شاختی کا روڑ کہتا ہوں۔ یہ اس عہد کی ایک خوبصورت یاد ہے۔

یار۔۔۔ میری گھروالی کو نہ بتانا کہ میں نے خون دیا ہے۔

کیوں۔۔۔؟

میری جگہ وہ دلبی ہو جائے گی۔ اسے غش بھی آسکتا ہے۔

عبدالخالق کے خون کے ٹشو Match ہو گئے۔ وہ خون دے کر بہت شانت تھا۔

یار۔۔۔ تھکلیڈ الہ گیا اے آپا جی آسٹے خون ڈے کے (آپا جی کے لئے خون دے کر میری تھکن اتر گئی ہے)

گھر میں سب چھوٹے بڑے ماں تمہیں آپا جی کہہ کر پکارتے تھے۔

عبدالخالق کے گھر پہنچے اس نے چائے کا کہا۔ اپنے چھوٹے سے کوارٹر میں دریاں فرش پر بچا کر اس میں اپنے دل کی طرح ہمارے لیے اس نے کشادگی پیدا کر دی۔ ہسپتال اور ان کوارٹروں کے درمیان کوئی ایک فرلانگ کی مسافت ہو گئی۔ دائیں جانب میلوڈی اور بائیں طرف لاں کوارٹر۔۔۔!

کوارٹروں کی شمالی سمت ایک سیدھی سڑک مارکیٹ کو جاتی تھی۔ الطاف اور میں سودا سلف وہیں سے لے آتے۔ وہی دودھ سبزیاں، ڈبل روٹی، پیاز، آلو

مسواک، چپل، ٹوٹھ پیسٹ اور ضروریاتِ زندگی کی اشیاء روزانہ خریدتے ہوئے یوں محسوس ہونے لگا، ہم اسی شہر کے باسی ہیں اور انہیں لگیوں اور کوارٹروں میں زندگی گزری ہے۔

گلیوں میں کر کٹ کھیلتے اور پنگیں اڑاتتے ہیچے اور جوان، با قاعدگی سے نماز کی ادائیگی کے لیے جانے والے نمازی، معمول کی خریداری کرتی عورتیں اور ان کے ہاتھ میں جھولتی پلاسٹک کی ٹوکریاں اور تھیلے!

خون کی ایک بوتل کم ہے۔۔۔ ڈاکٹر نے کہا۔

اگلی صبح حمید قیصر کے مشورے پر بھائی محمود اطاف حسین اور میں ریڈ کراس جائیکے۔ وہاں پہنچتے ہی ایک خاتون سے ملاقات ہوئی۔ اس کے چہرے پر زردی کھنڈی تھی۔ وہ ریڈ کراس کی ڈائریکٹر تھی۔ اسے رنج اور ملاں تھا کہ دن بھر را لوپنڈی کے نواحی علاقوں میں گھومنے اور بستیوں میں دھول پھاٹکنے کے باوجود کوئی بھی رضا کارانہ طور پر خون دینے کے لیے تیار نہیں ہوا۔

اس نے حمید قیصر سے سوال کیا۔۔۔

آپ اکادمی ادبیات میں سرکولیشن فیجیر ہیں۔۔۔؟

جی۔۔۔

آپ اپنے ادارے میں کوشش کردیکھتے۔

Visiting Cards کا تبادلہ ہوا۔

اسی دوران میں ایک نس آئی اور اس نے کہا۔

کس کس کا خون لینا ہے۔۔۔؟

اس کا لہجہ ایسا تھا گویا جان لینے کو آئی ہے۔ الاطاف اور میں اس کے ساتھ چل پڑے۔ پہلے ٹیسٹ کرنے کو تھوڑا سا خون سرخ میں بھرا گیا۔

نشہ چرس، ہیر و نین، ایڈز۔۔۔ یا کوئی اور مہلک بیماری۔۔۔؟

میں مسکرا یا۔۔۔

حمدیقیصر نے پوچھا۔۔۔ خیریت۔۔۔؟

نفرت، حسد، کینہ، بعض اور غبیبت کا بھی ٹیسٹ ہونا چاہئے۔

یہ ایڈز سے زیادہ مہلک ثابت ہوتی ہیں۔

بلڈ ٹیسٹ کے بعد مجھے اور الاطاف کو بچوں پر لٹا دیا گیا۔ کمرے کی ڈیزائینگ اس طرز پر تھی کہ ہم گیلری میں کھڑکی کے ساتھ بچہ نئے پر لئے تھے اور اندر کمرے میں خون لینے کا انتظام تھا۔ بازو کھڑکی میں دھرا تھا۔ خون والا بیگ کہیں اندر لٹکا ہوا تھا۔ جو ہماری نظر سے مکمل طور پر اوجھل تھا۔ رگ تلاش کی گئی۔ اس میں سوئی چھپی۔۔۔

ہمیں مٹھی میں ایک کپڑے کا روپ سا پکڑا دیا گیا کہ اسے مسلسل دباتے رہیں اس سے خون کا بہاؤ بہتر ہو جاتا ہے۔ ہمارے سر پر ریڈ کراس والوں نے دو فرشتے مقرر کر دیے جنہوں نے ہمیں باقوں میں لگائے رکھا۔ اسی دوران جوس کے پکٹ اور ففٹی ففٹی بسکٹ آ گئے۔

الاطاف نے کہا۔

لالہ۔۔۔ مون ج ہو گئی بڑی خدمت ہو رہی ہے ہماری۔۔۔!

ریڈ کراس سے کیپیل ہسپتال لوٹنے ہوئے راستے میں سارے منظر بے رنگ تھے۔

میں سوچ رہا تھا۔

میری ماں کتنے دن کی مہمان ہے۔۔۔؟

ہم زمین کے باسیوں کو اپنی مہمانی کی مدت معلوم ہی کہاں ہوتی ہے۔

کوئی ایک بھی لمحہ ہمارا اپنا نہیں ہوتا۔

کسی ایک لمحے پر بھی ہماری دسترس مضبوط نہیں ہوتی۔

ہر آنے والے او جھل لمحے پر بے کار کی امید لگائے پوری عمر گزر جاتی ہے۔

وہ بے خبر لمحہ ہمارا ہوتا ہی کب ہے؟

اس کی باگ ڈور کسی اور کے ہاتھ میں ہوتی ہے۔

اس کے ہاتھ میں جس کا ایک لفظ پوری کائنات کو محیط ہے۔

ایک لفظ اور پوری کائنات---!

وہ کہتا ہے---۔ ”مُنْ“، پوری دنیا، زمین و آسمان اور جو کچھ کارخانہ قدرت میں موجود ہے۔ تخلیق ہو جاتا ہے۔

اور انسان ساری زبانوں کے حروف جوڑ لے ایک بات بھی کامل نہیں ہوتی۔

اس بسیط و عریض کائنات میں انسان کا دل خزان رسیدہ پتے کی طرح لرزتا رہتا ہے۔

کوئی چہرہ کب، کہاں اور کیسے داغ مفارقت دے جائے۔

کہیں نہ کہیں دکھ ہمارے نام لکھے ہوتے ہیں۔

او جھل دکھ!

اور ہمارے مقدر دکھ کی زنجیریں---

جن میں ہمیں تخلیق سے پہلے ہی جکڑ دیا گیا تھا۔

آس پاس سے گزرتی کاریں۔ یہ ریفک، ان میں بیٹھے سانس لینے کے عمل سے گزرتے انسان اور ان کے ذہن میں جیٹ کی رفتار سے بھی تیز تر بھاگتے

خیالات اور منصوبے!

دکھوں کی گھات سے بے خبر---

او جھل دکھ!

اور ہمارے مقدر دکھ کی زنجیریں---

جن میں ہمیں تخلیق سے پہلے ہی جکڑ دیا گیا تھا۔

پھر بھی---

ایک آس، امید، چراغ، روشنی، حوصلہ---!

الاطاف کی آواز سے میں چونکا۔

لالہ---۔ اگر اور خون کی ضرورت ہے تو میں گاؤں سے ویگن بھر لاؤں۔

مال---

یہ وہی الاطاف ہے جو ایک سر صبح گاؤں کی شہابی سمت اپنے گھر کے سامنے چار پائی پر بیٹھا مجھے ملا تھا۔ تلے دار چادر اوڑھئے، میانوالی کی روایتی تلے والی

کھیڑی پہنے وہ گھر سے نکلا تھا اور چار پائی کی پائیتھی آکر بیٹھ گیا، مجھے کار کے لیے ڈرائیور اور اسے روزگار کی تلاش تھی لیکن اس کے چہرے کی بے فکری سے یوں نظر

آتا تھا کہ اسے فکر فردا ہے ہی نہیں۔ اپنے امروز میں گم، اس نے میری بات سنی اور ساتھ چل پڑا۔

ڈرائیور سے دوست تک کی مسافت طے کرنے میں وقت ہی کتنا لگا۔

وہ روشنی کی رفتار سے میرے اندر داخل ہوا

یا شاید رفتار اس سے بھی زیادہ ہو

محبتوں کی رفتار کی پیਆش کون کرے۔

مال---

مجھے وہ دن بھی یاد ہیں

جب کبھی میانوالی، کندیاں خریداری کے لیے تمہیں جانا ہوتا۔
 پچوں کے کھلو نے لینے ہوتے یا کوئی اور کام۔ تمہارا اصرار ہوتا کہ الطاف کو ساتھ بھیج دو۔
 ماں میں خود چلتا ہوں۔
 نہیں۔۔۔ ایک تو تم جلد بازی بہت کرتے ہو اور ساتھ جھلاتے بھی ہو۔
 پھر پچوں سمیت الطاف تمہیں لے جاتا!

○○○

پائیں کے درختوں کے درمیان ریڑھی لگائے رزق کا متلاشی مالٹے اور کیلے ترتیب سے رکھ رہا تھا۔ اس نے اپنی چادر کے پلو سے مالٹے چکائے۔ پھر ریڑھی کے پہلو میں رکھی لکڑی کی پیٹی کھوئی۔ اوپر سے گھاس پھونس اور روئی اخباری کاغذ الگ کر کے سیب نکالے اور انہیں بھی اپنی چادر کے پلو سے خوب چکایا اور ریڑھی پرسجادیا۔

سامنے کوارٹر نما ہوٹل میں بیٹھا گنجائی شخص سگریٹ کے کش لگا رہا تھا۔

کھڑکی خالی تھی۔

میں نے اس سے موگ پھلی کا پیکٹ طلب کیا۔ موگ پھلی کے ساتھ اس نے لفافے میں اپنی باتوں کا مسئلہ بھی ڈال دیا۔ اسے تاریخ تو از بر تھی ہی۔۔۔ ساتھ میں وہ طبیب بھی تھا۔ اس نے ایک ایسی پچکی ایجاد کی تھی جو دیواروں پر آؤزیں اشتہاروں سے قطعی مختلف تھی اور معدے کے السر کے لیے اکسیر تھی۔ وہ ایک زنگ آلوڈ بے میں سے ایک ایسی پڑیا مجھے دینے پر بھند تھا جو کینسر کا لیقینی علاج تھا۔ میں نے السر اور کینسر کی پڑیا کی بجائے موگ پھلیوں پر گزارہ کیا۔ اور موگ پھلی کے دانے ہتھیلی پر رکھے ان کا بادامی چھکا کا اتار کر موتوپوں کی طرح سفید دانے چباتا پائیں کے درختوں کے درختاں کے درختوں کے درختاں پائیں میں گھرا جانے کہاں نکل گیا۔۔۔

سمت معلوم ہی کہاں تھی۔

موسم بدل گئے۔ پائیں کے سارے درخت بیری کے ایک درخت میں بدل گئے۔

ان پر کچے کچے بیری لگ گئے اور بچے پھر مار کر بیگرانا لگ۔

ان بچوں میں میں بھی تھا۔

مال۔۔۔

ہمارے آنکن میں بیری کا ایک تناور درخت تھا۔ گھر کی بڑی بوڑھی بزرگ عورتوں کی مانند وہ بیری کا درخت بزرگ درخت، اپنا آنچل پھیلائے ہر موسم میں بیرون سے لدا پھنڈا بچوں کو بہلاتا وہ درخت کتنازندہ اور جان دار تھا۔

بچپن میں ہم مدرسے سے لوٹ کر سیدھا بیری کی طرف لپکتے۔

لال لال بیر۔۔۔

پہلے نیچے گرے ہوئے بیروں کو چین لیتے پھر سنگ باری کا مرحلہ آتا۔ ایٹوں کے ٹکڑے چن کر جھولیاں بھر لیتے اور بیری کے اطراف سے ڈھونڈ ڈھونڈ کر نشانہ لیتے، اگر بیروں کا کوئی چھا اونچی شاخ پر ہوتا تو مقابلہ بازی شروع ہو جاتی، جو اس گچھے کو گرانے میں کامیاب ہو جاتا اس کے حصے میں بیزیادہ آتے۔ یوں بھی ہوتا۔

کبھی کھارکسی ایک کوچک سے بیری پر چڑھادیتے۔ اور باقی سب نیچے چادر پھیلا کر اس کے کونے کپڑ لیتے۔ اونچے شہر پر پہنچ کر جیسے ہی ٹھنی کو جھنحوڑا جاتا۔ تی ہوئی چادر لال لال بیرون سے بھر جاتی۔
درست سے لوٹ کر یہ روز کا معمول تھا۔

بیر چنتے ہوئے ہمیں اپنی سدھ بدھ نہ رہتی۔ بھاگنا، شور کرنا، پاؤں میں چھتے کا نٹوں سے بے پرواں بس بیر چنتے رہنا یہی زندگی تھی اور یہی جنت۔۔۔! پاؤں میں کانٹا چبھ جانے پر اول تو ہم خود ہی انگوٹھے اور انگشت شہادت کی چٹکی سے اسے نکال لیتے لیکن اگر کانٹا گہرا اتر جاتا تو مسئلہ مگریز ہو جاتا۔
ایسے میں ایک ہی نام تھا۔۔۔

دادی اماں بڑی اماں جی اور نانی اماں سے بھی نکالنے کو کہتے تو وہ انکار دیا کرتی تھیں، اور ان کا کہنا ہوتا تھا۔ یہ کانٹا صرف رضیہ بی بی ہی نکال سکتی

ہے۔۔۔

مال۔۔۔

تمہیں کتنی مہارت تھی کانٹا نکال لینے میں۔

ہم تمہارے سامنے پیڑھی پر آبیٹھتے۔

ہمارا پاؤں تم اپنے گھٹنے پر ڈکایتیں، بائیں ہاتھ کی انگشت شہادت۔

اور انگوٹھے کی مدد سے تم پہلے کا نٹے والی جگہ کو دبا کر جائزہ لیتیں، دبا کر دیکھتیں۔

تمہارے داہنے ہاتھ میں سوئی ہوتی۔

اور پھر اسی جگہ ایک کالانقطہ کانٹا جو تمہاری سوئی کی نوک کی زد میں ہوتا۔

تم کانٹا تی نرمی ملائیت اور آہستگی سے نکال لیا کرتی تھیں جیسے کھن سے بال نکال لیا جائے۔

اور اب مال۔۔۔

زندگی مسائل دکھ اور پریشانیوں کے کاٹوں سے اٹی پڑی ہے۔

میری روح میں کانٹے پیوست ہیں۔

ان کاٹوں کو کون نکالے۔۔۔؟

کوئی سوئی۔۔۔؟

کہیں انگشت شہادت اور انگوٹھے کی چٹکی۔۔۔؟

مال۔۔۔؟

کوئی نہیں۔۔۔!

اور یہ کانٹے نا سور بنتے جا رہے ہیں۔

مال۔۔۔ تم کہاں ہو؟

میری آواز صدا بہ صحرائیوں ہوتی جا رہی ہے!

مال۔۔۔ تم تک یہ آواز پہنچ رہی ہے کیا۔۔۔؟

مال تو نچے کی ایک آواز پر چونک کر پلٹتی ہے۔

مال تم کہاں ہو۔۔۔؟

کہیں سے تو ہمارے بچپن کے دن لوٹ آئیں۔
بس ایک جھلک دیکھنے کو مل جائے۔

گھٹنے پر پاؤں ٹکا ہو۔۔۔

ماں ہو۔۔۔

لال لال بیرہوں

سوئی کی نوک ہو۔۔۔

کسی یاد کی بیری کے پتے ہوں !!

○○○

مجھے واپس جانا ہے۔۔۔

پائن کے درختوں کے اُس پار جو ہسپتال کی عمارت ہے اس میں میری ماں میری منتظر ہے۔
اس کا ایک ہی اکتوبر بیٹا ہے۔
وہ کہتی ہے۔۔۔

بیٹا۔۔۔ غم کیوں کرتے ہو۔۔۔؟ مجھے اللہ نے بالایا تو کون سا وہ دیار غیر ہے۔ اپنا گھر ہی تو ہے۔
ماں میرے چہرے پر لکھی تحریر کیسے پڑھ لیتی ہے۔۔۔؟
بہت سال پہلے کی بات ہے
میں کویت میں تھا۔

مینا الزور ایک قصبه تھا وہاں ایک کمپنی میں میری ملازمت تھی۔ ایک بار وہاں کویت سٹی سے پکی پکائی روٹی کی سپلائی بروقت نہ پہنچ سکی۔ لوگ خیز کی تلاش میں تھے۔ روٹی کو عربی میں خبر کہتے ہیں۔ ہم ساتھی جس جگہ رہتے تھے وہاں ہمارا معمول تھا کہ پیگی ہوئی روٹیاں ایک گٹو میں ڈالتے رہتے تھے۔ اس لمحاتی قحط میں وہ ہمارے کام آگئیں۔ ہم صبح وہاں سے روٹی نکالتے اسے پانی میں ترکرتے اور گھنی لگا کر تل لیتے۔ کھانے میں وہ بڑی خستہ اور لذیز ہوتی۔ تین چار روز میں تازہ سپلائی پہنچ گئی۔

کچھ دن گزرے تھے کہ مجھے پاکستان سے ماں کا خط موصول ہوا۔

بیٹا۔۔۔ میں نے خواب میں دیکھا ہے۔ تم سوکھی باسی روٹی کھا رہے ہو!
یہ ماں کو کیسے خبر ہو گئی۔۔۔؟

میں نے تو اس بات کا ذکر اپنے آپ سے بھی نہیں کیا تھا۔

یہ کون تی Frequency ہے۔۔۔؟

ہزاروں میل کی دوری کوکس نے بے معنی کر کے رکھ دیا۔

مال۔۔۔

مجھے یاد ہے میں نے تم کو لکھا تھا۔

یہاں تورزق کی اتنی فراوانی ہے کہ عرب امراء کے گھر کام کرنے والی خادمائیں صبح دم کوڑے کے ڈرم میں اتنے بہت سے بچے ہوئے چاول سالن اور روٹیاں پھینک جاتی ہیں۔

مجھے واپس جانا ہے۔۔۔

پائیں کے درختوں کے اس پارچہ سپتال کی عمارت ہے اس میں میری ماں میری منتظر ہے۔
لیکن میرے پاؤں میں بیری کا کانٹا ہے۔
میں اپنے گھر کی اس قدیم ٹانچی میں چھپنا چاہتا ہوں۔
جواب صرف عہدِ رفتہ کی یاد ہے۔

سر جن نویدِ اشراق نے مجھے اپنے کمرے میں بلایا۔
ہم ماں جی کو آٹھویں دن میں ڈسپارچ کر دیں گے۔
جی۔۔۔

میں نے آپ کو اس لیے بلایا ہے کہ کینسر کا دنیا میں کہیں علاج نہیں ہے۔ آپ کو اگر کوئی مشورہ دے تو بھی کوئی اور علاج نہیں کرنا۔ کسی اور سپتال میں دھکے نہیں کھانے۔ ماں جی کو تکلیف نہیں دینی۔

ان کا ایک ہی علاج ہے۔۔۔ خدمت اور صبر۔

میں اپنے گھر کی اس قدیم ٹانچی میں چھپنا چاہتا ہوں، جواب صرف عہدِ رفتہ کی یاد ہے۔
یا اس عہد میں تعمیر کی گئی تھی جب خانقاہِ سراجیہ کی بنیاد رکھی گئی۔ میرے بچپن کی تختی پر اب بھی ٹانچی موجود ہے۔
مسجد کی جنوبی سمت کنوں کھودا گیا۔ وہاں سے ایک پائپ لائن گھر تک بچھائی گئی۔

اور ایک ایسی عمارت کی بنیاد اٹھائی گئی جو جوبہ رو زگار تھی۔۔۔ اس عہد میں ایسی عمارت کا تصور ہی ناپید تھا۔ ایک بہت بڑا حوض بنایا گیا۔ حوض بھی زمین کی سطح سے چار فٹ اونچا اٹھایا گیا۔ حوض کے اوپر ایک وسیع و عریض برآمدہ بنایا گیا اور پھر حوض کے چہار اطراف پائپ لگا کر مسجد کی طرز پر ٹوٹیاں گی تھیں۔ یہ وہ عہد تھا جب ابھی گھروں میں ڈول اور رتی سے پانی کھینچنے کا رواج تھا۔ ہینڈ پمپ کا بھی تصور نہیں تھا۔ اس عہد میں خانقاہِ سراجیہ میں خود کار پانی کا نظام نصب کیا گیا۔ مسجد کی جنوبی سمت جو پانی کا کنوں تھا۔ وہاں بیل جوت دیے جاتے۔ پانی پائپ لائن کے ذریعے حوض میں گرتا اور پھر نالیوں کے ذریعے Circulate کرتا۔ ٹانچی میں چھنسل خانے بھی تھے اور ان میں سر دگرم پانی کا بھی انتظام تھا۔ قریباً ساڑھے چھٹ کی اونچائی پر دو ٹوٹیاں نصب تھیں ایک سے گرم پانی اور دوسرا سے ٹھنڈا پانی آتا تھا۔

ہمارے سنِ شعور تک ٹانچی بوسیدیگی کا شکار ہونے لگی تھی۔

پیشیں کی مضبوط ٹوٹیاں، منتش غسل خانے، غسل خانوں کی دیواروں پر مینا کاری، دیواروں سے اکھڑتا پلستر، ابھی کل کی بات ہے۔ آج کا قصہ ہے۔ ہمارے ہوش سنبھالنے تک گھروں میں ہینڈ پمپ لگ چکے تھے۔ جنوبی سمت کا کھوہ انہی ڈل بن چکا تھا۔ اس میں آسیب کا بیرا تھا۔ دیواروں پر کالی جم گئی تھی۔ ہم اس میں جھانکتے اور اپنی ہی آواز کی بازگشت سن کر خوش ہوتے۔ پھر چھنکتے اور گدے سبز پانی میں سانپ دیکھتے۔

کھوہ دیران ہوا تو ٹانچی کی سپلانی بھی منقطع ہو گئی۔
ٹانچی بے روح ہو گئی۔

بالکل ایسے ماں۔۔۔

جیسے تم بن میرا گھر بے روح ہو گیا ہے۔
اک ہوک سی اٹھتی ہے ماں۔

وہ دن کیا ہوئے جب ہم ٹانچی میں لکن میٹی کھیلتے تھے۔
رات میں دادی اماں پیتل کی گارا نگاروں پر رکھ دیا کرتی تھیں۔ صبح نمازِ فجر سے پہلے اس کے نیچے آگ دہکا دیا کرتی تھیں۔ ہمیں اٹھنے پر گرم پانی ملا کرتا تھا۔

ٹانچی رہی

ندادی ماں رہی

پیتل کی گارکھوئی ۔۔۔

وقت کا پانی جانے کہاں بہہ گیا

بیری کا درخت سوکھ گیا۔

جنوبی سمٹ کا کھوہ انڈھی ڈل بن چکا تھا۔

اس میں آسیب کا بسیرا تھا۔ دیواروں پر کائی جنم گئی تھی۔

ہم اس میں جھاٹکتے آواز لگاتے اور اپنی ہی آواز کی بازگشت سن کر خوش ہوتے۔ پھر چھینتے اور گدے سبز پانی میں سانپ دیکھتے۔

مال ۔۔۔

اب پوری زندگی ایک انڈھی ڈل میں بدل گئی ہے۔

مسائل کے گدے پانی میں نظرات کے سانپ ہیں۔

ہم اپنی ویران روح کے کنویں میں جھاٹکتے ہیں۔

تو خوف رگوں میں خون کو نجمد کرتا ہے۔

زندگی کی اس انڈھی ڈل میں کسی کو آواز دیں

تو۔۔۔ اپنی ہی آواز آسیب کی بازگشت بن کر پلتی ہے۔

مال ۔۔۔

اب زندگی کے کنویں میں جھاٹکتے ہوئے خوف آتا ہے۔

ٹانچی رہی۔

ندادی ماں رہی۔

پیتل کی گارکھوئی ۔۔۔

وقت کا پانی جانے کہاں بہہ گیا۔

پائن کے درختوں کے اس پارچہ، سپتال کی عمارت ہے اس میں میری ماں میری منتظر ہے۔

اس کا ایک ہی بیٹا ہے۔

رات کے بے کراں سنائے میں کسی ایمپلینس کا سائز گنجائے۔

مجھے نیند نہیں آ رہی

شگفتہ سوگئی ہے۔ پچھے نیند کی آنکوش میں ہیں۔

ماں مجھے جا گنا ہے

اپنے آنسو چن کر اپنی تسلی کا خود ہی سامان کرنا ہے۔

آنسو پھول تو نہیں ہیں جو دامن بھر لیا جائے۔

مال ۔۔۔

اتنا یاد تو نہ آیا کرو۔

میرا وجد ٹکڑوں میں بٹ جاتا ہے۔

مجھے اپنے ٹکرے خود ہی چلنے اور جوڑنے ہوتے ہیں۔

کوئی ٹکڑا اپنی جگدنہ میٹھے تو اندر کوئی روتا ہے۔ باہر کوئی بنتا ہے۔

ان اندر باہر کے موسموں نے مجھے کھوکھلا کر دیا ہے۔

مال ۔۔۔

جب میں آنسو لے کرتی ری لحد پر آتا ہوں تو تجھے میری موجودگی کا احساس تو ہوتا ہے نا۔۔۔؟

ماں کو خبر ہو جاتی ہے۔

بیٹا۔۔۔ میں نے خواب دیکھا ہے۔ تم سوکھی باسی روٹی کھار ہے ہو!

یہ ماں کو کیسے خبر ہو گئی۔۔۔؟

میں نے تو اس بات کا ذکر اپنے آپ سے بھی نہیں کیا تھا۔

یہ کون سی Frequency ہے۔۔۔؟

ہزاروں میل کی دوری کو کس نے بے معنی کر کے رکھ دیا۔

مال ۔۔۔

میں ادا کار ہو گیا ہوں۔

میں اب مصروف رہنے کی کامیاب اداکاری کر لیتا ہوں۔
مصطفیٰ پالتا اور ان کی پروش کرتا ہوں۔

پھر بھی

تمہاری یاد کا عصا ان کو نگل جاتا ہے۔

تم سچ ہو۔۔۔

باقی سب مایا ہے۔۔۔

پائیں کے درخت بہت دور رہ گئے۔

یہ میرا گھر ہے۔

اب بکائی اور قوت کی چھاؤں میں ماں کی چار پائی پچھی ہے۔
ماں گھر آگئی ہے۔

تینی دو پہریں ہیں۔۔۔

جھڑتا سایہ ہے۔

باقی سب مایا ہے۔

سب مایا ہے، سب ڈھلتی پھرتی چھایا ہے۔

اس عشق میں ہم نے جو کھو یا جو پایا ہے۔

جو تم نے کہا ہے، فیض نے جو فرمایا ہے۔

سب مایا ہے۔

ایک تمہاری یاد سونا ہے۔

ماں باقی ساری باتیں ساری یادیں۔

پیٹیں، تانبا اور جست

ماں نیند نہیں آ رہی۔۔۔

اور یہ تو سنا دو

نیند آ جائے گی مجھ کو

وہ نیند جو کئی سال سے روٹھ گئی ہے۔

اب تو۔۔۔

ٹرینکولا یز رز بھی نیند کو آواز دیں تو کہا نہیں مانتی

جانے کس دلیں کو سدھاری وہ نیند پیاری

ماں۔۔۔

مجھے اور کیا لکھنا ہے۔۔۔؟

معلوم کہاں۔۔۔؟

ماضی کی کھڑکی کھلی ہے۔ میرے سامنے جو لینڈ سکیپ ہے۔ اس میں منظرِ نگ بدلتے ہیں سامنے پھر میرے صحن کا منظر ابھر رہا ہے۔ شریعتہ کے درخت کے ساتھ چھپر کے نیچے ماں لکڑی کے فریم میں کپڑا کس کر کڑھائی کر رہی ہے۔ سامنے وہ کمرہ اونگھرہا ہے جس میں بچپن کی پتی دوپھریں گزرتی تھیں۔ ابھی گاؤں میں بھلی نہیں آئی تھی۔ ابواس کمرے کے فرش پر ریت بچھوادیا کرتے تھے اور پھر اس پر پانی کا خوب چھڑ کاوا کیا جاتا۔ اس کمرے میں کپڑے کی جھالروالا مستطیل نما پنکھا نصب تھا۔ وہ لوہے کے بڑے بڑے کڑوں کے ساتھ لٹکا ہوا تھا۔ سونچے کے ساتھ ایک رسی بندھی ہوئی تھی۔ دوپھر میں چار پانیاں بچھادی جاتیں۔ ایک کالی کلوٹی لڑکی کمرے میں بیٹھ کر رسی کھینچنے گتی۔ اس کھینچنے کے عمل سے سونچے کی جھالروالا میں ارتعاش پیدا ہوتا۔ ہوا گیلی ریت کی وجہ سے ٹھنڈی محسوس ہوتی اور ہماری آنکھ لگ جاتی۔
لڑکی رسی کھینچتی رہتی۔

سونچے سے مرزا کی بائیسکل کی آوازیں نکلتی رہتیں۔
لڑکی بھی اونگھنے لگتی۔ چونتی اور پنکھا کھینچنے کے عذاب سے گزر نہ لگتی۔
ماں کو لڑکی کا پنکھا کھینچنا چنانہیں لگتا تھا، وہ کہتی تھی، یہ ظلم ہے۔ بھلے سے ایک گھنٹے کے لیے سہی۔۔۔!
مال۔۔۔

گرمی بڑھ رہی ہے آپ اندر چلیں۔
کینسر پھیل رہا ہے۔
ماں کا چبرہ معدوم ہوتا جا رہا ہے۔
ہڈیاں اُبھر آئی ہیں
مال۔۔۔

تم نے کہا ہے
بیٹا۔۔۔ ایرکنڈیشنر میں لیٹنے سے مجھے سکون ملتا ہے۔
گھر کی مشرقی دیوار کی اس پارلنگر کے صحن سے اسماء کی آواز آرہی ہے۔ شاید وہ ادھر کوہی آرہی ہے۔ وہ دن میں ان گنت بار تمہاری بیمار پری کو آتی ہے۔
بھائی امی کیا کہہ رہی ہیں۔
ایرکنڈیشنر کی بات ہو رہی ہے۔
تو بھائی ایرکنڈیشنر دن رات چلتا رہے۔ بھلی کابل میں دوں گی۔
بھلی تو بہت مہنگی ہے بیٹا۔۔۔!
ماں تم اس کی فکر ہرگز نہ کرو۔ بھلی مہنگی ہے یا سستی۔۔۔
ماں۔۔۔ اسے کسی کالی کلوٹی لڑکی نے نہیں کھینچا۔ اسے اونگھ بھی نہیں آتی۔
ایرکنڈیشنر دن رات چلتا رہا۔
ماں کے اندر کینسر کی گرمی سوانیزے پر پہنچ گئی۔
ماں جانے کہاں چلی گئی۔
بستر پر تو ہڈیاں رکھی ہیں۔

خوراک حلق سے نہیں اترتی۔

بیٹا میں کیسے کھاؤں۔۔۔؟ حلق سے نیچے کچھ بھی تو نہیں اترتا۔ بیٹا۔۔۔ بچوں والا سری لیک لے آؤ۔ شاید وہ میں نگل سکوں۔ میں سری لیک لے آیا۔ اس کے بھی ایک دوچھ ج حلق سے بمشکل اترتے۔

تمہاری بہو بار بار پوچھتی۔۔۔

خالہ کوئی اور چیز بنالا وں۔۔۔؟

نہیں بیٹا تم پہلے ہی میری وجہ سے اتنی تکلیف میں ہو۔

خالہ تکلیف کون سی یہ تو میرا فرض ہے۔

شگفتہ باور پی خانے میں ناشتہ بنارہی تھی۔ باور پی خانے کا ایک دروازہ برآمدے میں کھلتا ہے۔ ماں چارپائی پر لیٹی تھی۔ وہ کچن میں ناشتہ کرتے بچوں کو دیکھ کر خوش ہو رہی تھی یا اداں۔۔۔؟ یہ فیصلہ کرنا میرے لیے مشکل تھا۔ ماں نے اشارے سے شگفتہ کو بلایا۔

کینسر۔۔۔ نطق کے دروازے پر دستک دے رہا تھا۔

نجیف آواز۔۔۔

مدرسے کے کنوں سے آتی ہوئی میری آواز کی بازگشت۔۔۔

بیٹا۔۔۔ مجھے آٹے کا پیڑا اٹھا دو۔۔۔ ماں نے شگفتہ سے کہا۔

خالہ۔۔۔ آٹے کا پیڑا کس لیے۔۔۔؟

لے آؤ بیٹا۔۔۔ میں اپنے بیٹے کو پر اٹھا بنا دوں

شگفتہ آٹے کا پیڑا بنالائی۔ ماں کی تھیلی پر رکھا۔ ماں نے بمشکل دوسرا ہاتھ پیڑے کے اوپر رکھا۔ مسکراتی

اور کہا اب اس کا پر اٹھا بنا دو۔۔۔

باہر سنبل کے درختوں میں کوئی بولی۔۔۔

اس کی آواز میں ایک درد کی لامبی جو میرے دل سے ہوتی ہوئی پوری کائنات میں پھیل گئی۔

ماں نے مجھ سے کوئی بات کہی ہے۔۔۔

جی۔۔۔

تمہیں شری نہہ اور چھپر یاد ہے۔

یاد ہے ماں۔۔۔ چھپر میں پرندوں نے گھونسلے بنا رکھتے تھے۔ ساری دوپھر چڑیاں اپنے بچوں کے لیے دانہ دنکا چن کے لاتی تھیں۔ چھپر کے ساتھ متصل

شری نہہ کا درخت تھا۔ اس کے تنے میں کالی بھڑوں کا بسیرا تھا۔ ان کی بھجنہاہٹ ان کے ڈنک سے بھی زہری میں محسوس ہوتی تھی۔ دادی اماں آگ جلانے کے لیے

چھپر کے نیچے خشک لکڑیوں کا ذخیرہ محفوظ رکھتیں۔ بارش کے دنوں میں ان کو اس بات کی بہت فکر رہتی تھی۔ ایک چوہا ہے پر دودھ ابلتا رہتا دوسرا سے پر مٹی کی کٹوری میں

سالن پکالیا جاتا۔ دادی اماں گاہے گاہے لکڑی کی ڈوئی سے سالن کو ہلا لیتیں اور ادھر توے پر روٹی ڈال دیا کرتی تھیں۔ پھوگرم کھیلتے ہوئے ہم کئی بار توے سے اتری

تازہ روٹی اٹھا کر بھاگ جاتے۔ دادی اماں بلی اور کوؤں کو مارنے کے لیے جو چھپری ساتھ رکھتی تھیں۔ ہمیں مارنے کی بجائے اسے زور زور سے زمین پر مارتیں اور

اگلی روٹی توے پر ڈال دیا کرتیں۔

ماں۔۔۔ یاد ہے۔۔۔ یا ج کی بات ہے۔ کیوں کہ میرے اندر آج زندہ ہے۔

خالہ---پراٹھا پک گیا ہے۔

لے آؤ۔۔۔ بیٹا۔۔۔

دادی اماں چوہے میں پانی کو چھینشا مار کر آگ بجھایا کرتی تھی۔ شگفتہ نے گیس کا بٹن بند کیا اور پراٹھا لے کر برآمدے میں آگئی۔ دھوپ بوڑھے شیشم میں سے چھن چھن کر آ رہی ہے۔

ماں جانے کہاں چلی گئی۔

بستر پر توہہ دیاں رکھی ہیں۔

سارے منظر ایک دوسرے میں مدغم ہو گئے ہیں۔

جانے چھپر، شری نہہ اور ماں باپ کیوں چلے جاتے ہیں۔۔۔؟
کوئی بھی لوٹ کر نہیں آتا۔

چھپر، شری نہہ اور ماں باپ۔۔۔ نہ بھڑکی ڈیکیلی آواز۔

دل خزاں رسیدہ پتے کی طرح لرزتا رہتا ہے۔

کوئی چہرہ کب، کہاں اور کیسے داغ مفارقت دے جائے۔
کہیں نہ کہیں دکھا مارے نام لکھے ہوتے ہیں۔

اجھل دکھ

اور ہمارے مقدر دکھ کی زنجیریں۔۔۔

جن میں ہمیں تخلیق سے پہلے ہی جکڑ دیا گیا تھا۔

صحح کا وقت تھا۔

ہم باورچی خانے میں ناشستہ کر رہے تھے۔ سورج کی کرنیں شیشم سے گزر کر مشرقی سمت کی کھڑکیوں پر دستک دے رہی تھیں۔ ماں۔۔۔ تم نے باورچی خانے کی کھڑکی کی جالی پر دونوں ہاتھوں کی اوک سے جھانکتے ہوئے کہا:

بیٹا۔۔۔ میری بھوک مرگی ہے۔

اس ساخنے کے بعد مجھے وقت کی رفتار کے پیمانے یاد نہیں رہے ایک رات میرے اندر اترتی جا رہی ہے۔

بیٹا۔۔۔ تمہارا ہاتھ میرے ہاتھ پر دھرا تھا۔

جی۔۔۔ میں سوہی کب رہا تھا۔

بیٹا۔۔۔ مجھے یقین ہو گیا ہے۔ میں زندہ نہیں رہوں گی میں نے گھڑی دیکھی رات کا ایک بجا تھا۔۔۔

پھر دھیسی آواز میں تم نے مجھے حضرت موسیٰ علیہ السلام کا ایک واقعہ سنایا۔ جانے وہ واقعہ تم نے کس کتاب میں پڑھا۔ تمہارا کہنا تھا۔ کہ موسیٰ علیہ السلام کے گھر میں ایک چھپر تھا۔ ان کی ماں بیمار تھی۔ وہ دن کو مزدوری کرتے اور ماں کو چھپر میں چھپا جاتے۔ پھر پوری رات جاگ کر اپنی ماں کی خدمت کرتے۔ وہ اللہ کے پیغامبر تھے۔

ماں۔۔۔

تم نے متعدد بار یہ واقعہ مجھ کو سنایا۔

مجھے بہت اچھا لگا۔۔۔

مجھے اس واقعے کی تاریخی صحت تلاش نہیں کرنی۔

اس کی صحت اسی رات مجھے مل گئی تھی جب تو نے کہا تھا۔

بیٹا۔۔۔ مجھے یقین ہو گیا ہے۔ میں زندہ نہیں رہوں گی

میں نے گھڑی دیکھی رات کا ایک بجا تھا۔۔۔

نہیں ماں۔۔۔ میری کل سرجنِ مصطفیٰ کاظمی سے بات ہوئی تھی

کیا کہتے تھے۔۔۔؟

کہہ رہے تھے۔ یہ تکلیف گرمی کی شدت کی وجہ سے ہے۔ سردیاں آنے تک آپ مکمل طور پر صحت یا بہو جائیں گی۔۔۔ بس تھوڑا اس انتظار اور۔۔۔!

ماں--- تم نے مجھے پھر حضرت موسیٰ علیہ السلام کا واقعہ سنایا اور دعا دی
یہی دعا میری میراث ہے۔
میں نے گھڑی دیکھی رات کا ایک بجا تھا۔

رات کیسے گزری۔۔۔؟

نہیں معلوم
کب آنکھ لگی
کب سورج کی پہلی کرن دیواروں پر پڑی

موت کا سنانا بڑھتا جا رہا تھا
دن گزر رہے تھے اور موت سرک رہی تھی
دھڑکے میرے وجود کے ساتھ چھٹ گئے۔

گھر میں
ڈیوبی پر

موڑ سائکل چلاتے ہوئے
میں گھبرا کر چونک اٹھتا

میری دل کی دھڑکن بے ترتیب ہو جاتی۔

ٹیلیفون کی گھنٹی نے سب سے زیادہ اعصاب کو کمزور کر دیا۔

ڈیوبی پر کام کے دوران میں اگر کوئی ساتھی کہتا کہ آپ کافون ہے تو میرے چہرے کا رنگ اُڑ جاتا۔
موت میرے خون کے خلیوں میں دوڑ رہی تھی۔

ڈیوبی سے لوٹ کر آتا تو مجھے گھر کا کوئی کام پا دئیں رہتا تھا۔

بس اک ماں یاد رہتی۔۔۔

ماں کی یادداشت کی گھر کی سے کینسر اندر داخل ہو رہا تھا۔
وہ باتیں اور منظر بھولنے لگیں۔

ایک ہی بات مجھے بلا کر بار بار پوچھنے لگیں۔

28 مئی 1998ء کو پاکستان نے ایٹھی دھماکے کیے تو نچے دھرا دھر بھاگ رہے تھے۔ وہ بار بار ڈی وی آن کرتے اور اونچی آواز میں خبریں سنتے۔ ان کے چہروں پر جوش تھا۔ پوری قوم سرشار تھی۔

ماں نے مجھے بلا یا اور پوچھا۔

یہ نچے شور کیوں کر رہے ہیں اور خوشی کس بات کی منار ہے ہیں۔۔۔؟

ماں۔۔۔ پاکستان ایٹھی قوت بن گیا ہے۔

کیا پاکستان نے بھی ایٹھی دھماکے کر دیے۔۔۔؟

ماں ویسے ہی نہیں کر دیے۔ ہندوستان کے پوکھران کے دھماکوں کے جواب میں کیے ہیں۔
اچھا۔۔۔ ماں نے صرف اتنا کہا اور خلاوں میں کھوٹی۔

چند گھنٹے ہی گزرے ہوں گے کہ مجھے بلا یا اور کہا۔

بیٹا نواز شریف کوفون کرو اور کہو کہ اگر جنگ ہو تو ہندوستان پر ایم بم بالکل نہ چھینکے۔
ماں فکر نہ کرو۔ ہماری قیادت اتنی ناقابت اندر لیش نہیں ہے۔

پھر بھی بیٹا، آنے والے وقت کے بارے کیا کہا جاسکتا ہے۔ امریکہ نے بھی تو ہیر و شیما اور ناگا سا کی پر ایم چھینک دیا تھا۔ اسے کوئی روک سکا تھا۔
ماں وہ امریکہ ہے۔

زیادہ بتیں نہ بناؤ اور نواز شریف کوفون کرو۔

رات میں ماں نے مجھے پھر بلا کر پوچھا۔

نواز شریف کوفون کر دیا ہے۔۔۔؟

ماں رابطہ نہیں ہو رہا۔

اچھا۔۔۔ اور گہری چپ۔

وہ رات بہت مشکل اور تاریک تھی۔

ماں کی یادداشت کی کھڑکی سے کینسر اندر داخل ہو رہا تھا۔

وہ بتیں اور منظر بھولنے لگیں۔

مجھے پھر نیند نہیں آ رہی تھی۔

میں نے قلم سنبھالا۔

سب سو گئے تھے اور میں جاگ رہا تھا۔

میں لکھنے کے عمل سے گزر تارہ اور لکھ کر کافرا ایک طرف ڈھیر کرتا رہا۔

میرے اندر جس بڑھ رہا تھا۔ اسی رات میں نے افسانہ ”جس دوام“ مکمل کیا۔

صح ناشتے پر ماں نے پھر وہی سوال دہرایا

بیٹا۔۔۔ نواز شریف کوفون کر دیا ہے۔

ماں رابطہ نہیں ہو رہا۔

بیٹا۔۔۔ جلدی کرو۔ ہندوستان کے عوام کا کیا ہو گا۔

ماں ہندوستان ہو پاکستان یا کرہ ارض کا کوئی اور ملک ہو جنگ کا ایندھن ہمیشہ ہم عوام ہی ہوتے ہیں۔

ماں بستر کو گھر کرتی جا رہی تھی۔

اس کی آنکھ کے درپیچوں میں صرف دوبار آنسوؤں کے پرندے اُترے۔

ایک دن دوپہر کے وقت ماں کی آنکھ سے دو آنسو گرے اور اس نے چپ سادھی۔

اور دوسری بار اس صح جب خالد ای کویت کے لیے روانہ ہوئیں۔

ماں چار پائی پر بیٹھی تھی

جوں ہی خالہ امی شیشم کے نیچے سے گزر کر نظر وہ سے او جھل ہوئیں۔
 دواں سوگرے اور ماں نے چپ سادھلی۔
 ماں بسٹر کو گھر کرتی جا رہی تھی اور گھر خالی ہوتا جا رہا تھا۔
 ڈاکٹر نے گلوکوز کی ڈرپ اور انجکشن تجویز کیے۔
 عبدالقدوس سے آنے کو کہا۔
 ماں کے ہاتھ اتنے نحیف ہو گئے تھے کہ سوئی ٹھہر تی ہی نہیں تھی۔
 دو گھنٹے عبدالقدوس ماں کا ہاتھ تھام کے سوئی پکڑ کے بیٹھا رہا۔ ماں پر بیہوٹی کی کیفیت تھی۔ شام ڈھلے میں نے عبدالقدوس سے جانے کا کہا تو اس نے انکار کر دیا۔

وہ ماں کے کینسر سے گزر چکا تھا۔ اس نے رات میرے گھر میں قیام کیا۔
 وہی ایک رات دوستی کی ساری زندگی کو محیط ہے
 ماں ہوش میں کیوں نہیں آ رہی۔۔۔؟
 خوراک کا سلسلہ کیوں منقطع ہو گیا۔
 بیٹا۔۔۔ پچھوں والا سری لیک لے آؤ۔
 سارے سلسے دھرے گئے۔
 ماں کسی اور سفر میں تھی اور ہم ہوش میں آنے کا عبث انتظار کھینچ رہے تھے۔
 کون سی رات زندگی کی آخری رات ہے۔
 کسے معلوم۔۔۔؟

گرمی کے موسم کی شروعات تھیں۔ دن کی تیش خاصی بڑھ چلی تھی۔ ایک روز صبح اعلان ہوا کہ آج سارے دن کیلئے Shut down ہے اور بھلی شام کو آئے گی۔ ماں نے کہا۔

بیٹا۔۔۔ دن کیسے گزرے گا۔
 ماں آپ کی دعا سے۔
 لے۔۔۔ ہے ناپاگل۔۔۔ دعا سے پنکھا نہیں چلتا۔
 ماں۔۔۔ تمہاری دعا سے اللہ میاں کا پنکھا چل پڑے گا۔
 تو اللہ میاں کا پنکھا نہ چلا، میں آج کا دن عبدالقدوس کے گھر گزاروں گی۔
 ماں۔۔۔

عبدالقدوس کے گھر پہنچے تو اس کے گھر عید کا سماں ہو گیا۔
 میں نے دعا کی۔۔۔ اے رب کریم بکلی تو داغ مفارقت نہ دیا کرے۔
 کیا آنے والے موسم گرمایں ماں نہیں ہو گی۔۔۔
 یقیناً نہیں ہو گی۔۔۔

اے---رب کریم تو ماں کو کیوں بلا لیتا ہے---؟
 ساری عمر کے لیے دھوپ کا سائبائیں کیوں تان دیتا ہے---؟
 ہم زمین کے باسیوں کے دکھنی عجیب ہوتے ہیں۔ شکوے کی اجازت بھی چھین لی جاتی ہے۔
 آنکھ کے آسمان سے اترنے والی بارش سے گرمی کی شدت تو کم نہیں ہوتی، نا---”
 ماں---کی آنکھ کے درپیچوں میں صرف دوبار آنسوؤں کے پرندے اُترے۔
 ایک دن دوپہر کے وقت اس کی آنکھ سے آنسوگرے اور اس نے چپ سادھلی۔
 اور دوسری بار اس صبح جب خالد امی کویت کے لئے روانہ ہوئیں۔
 ماں چارپائی پر بیٹھی تھی---
 دو آنسو--- اور چپ---!

○○○

امامہ سکول سے آئی۔۔۔

اس نے بستے ایک طرف پھینکا اور روہانی ہو گئی۔

ابو۔۔۔ دادو۔۔۔ کب ہوش میں آئیں گی۔۔۔؟ ابو دادو بوتی کیوں نہیں۔ ابو۔۔۔ آپ بولیں نا۔۔۔ ابو آپ چپ کیوں ہیں۔ ابو آپ نے تو کہا تھا۔ دادو گرمیوں کے بعد بالکل ٹھیک ہو جائیں گی۔ آپ نے جھوٹ کیوں بولا، ابو بولیں نا۔۔۔ آپ نے جھوٹ کیوں بولا۔۔۔؟

بیٹی کا سر میرے سینے پر ٹکا تھا۔

میں جھوٹ بول رہا تھا۔

بیٹا۔۔۔ بے ہوشی کی یہ کیفیت عارضی ہے۔

خصصہ اُسامہ اور قدامہ سبھے سبھے میرے ساتھ کھڑے تھے۔ ان کو معلوم نہیں تھا۔ امامہ کیوں رورہی ہے۔ ان کی مخصوص آنکھوں میں دکھ تھے، جن کو چین لینا میرے بس میں نہیں تھا۔

ابھی چند سال ہی تو گزرے ہیں۔

جب ابو نے سفر آئی خرت باندھا۔ تد فین کی تیسری صبح خانقاہ سراجیہ کی مسجد میں میرے سر پر سفید پکڑی باندھی گئی!۔۔۔

ذمہ دار یوں اور مسائل کی پکڑی۔

جب میرے سر پر پکڑی باندھی گئی۔ مسجد میں موجود سینکڑوں لوگوں کی موجودگی میں۔

میں ایک دم اپنی عمر سے بہت بڑا ہو گیا۔

امامہ۔۔۔ ناشتہ نہیں کر رہی۔

شگفتہ کی آواز پر میں نے بیٹی سے ناشتہ کا پوچھا تو وہ پھر چلک پڑی۔

باہر سکول وین ہارن دے رہی تھی اور اندر کمرے میں آسمان سے فرشتے اتر رہے تھے۔

اما تھی۔۔۔ میری بہن۔۔۔!

شگفتہ تھی۔۔۔ میری ہمد دیرینہ دوست، غم گسار۔۔۔!

ما تھی۔۔۔ میرا سایہ میری سانس۔۔۔!

اور آسمان سے فرشتے اتر رہے تھے قطار اندر قطار۔۔۔

میری ساعت میں ایک آواز رس گھول رہی تھی

”یا ایتها النفس المطمئنہ“

اے اطمینان والی روح

”ارجعی الی ربک راضیتہ مرضیہ“

تو اپنے رب کی طرف لوٹ چل اس طرح کہ تو اس سے راضی وہ تجھ سے خوش۔

”فَادْخُلِي فِي عِبَادِي“

پس میرے خاص بندوں میں داخل ہو جا۔

”وَدْخُلِي جَنَّتِي“

اور میری جنت میں چل جا۔

اسہاء نے کسی کو آواز دی اور اسے ہزار روپے کا نوٹ پکڑایا۔۔۔ جاؤ۔۔۔ ابھی بھاگ کر جاؤ اور صدقہ کر دو۔ بکرا جہاں سے بھی ملے فوری تلاش کرو۔۔۔ ماں جا رہی ہے۔

میں نے گھر میں دیکھا۔۔۔ سارے Wall Clock قائم گئے تھے۔ وقت رُک گیا تھا۔

اسہاء تھی۔۔۔ اور شگفتہ۔۔۔!

اور آسمان سے فرشتے اتر رہے تھے قطار اندر قطار۔۔۔

ماں کا ہاتھ میرے ہاتھ میں تھا۔

اور آسمان سے اترتے فرشتے میری سانس کھینچنے کو تھے۔

کئی روز سے ماں کے پاؤں میں سو جن تھیں۔

میری ساعت میں قرآن کی آواز رس گھول رہی تھی

”یا ایتها النفس المطمئنہ“

اے اطمینان والی روح۔

”ارجعی الی ربک راضیتہ مرضیہ“

تو اپنے رب کی طرف لوٹ چل اس طرح کہ تو اس سے راضی وہ تجھ سے خوش

سامنے ٹالی کے درخت میں چڑیاں روئیں۔۔۔

ماں نے ایک لمبا سانس لیا۔ اور اپنی منزل کو چل دی

اے میرے رب کریم۔۔۔

وہ تجھ سے راضی تھی۔

ماں کا ہاتھ میرے ہاتھ میں تھا۔ اسی طرح جیسے بچپن میں میری ماں نے مجھے ہاتھ تھام کر چلانا سکھایا تھا۔

ماں کے ہاتھوں میں نرمی بہت تھی۔

میری نظر پاؤں پر پڑی تو سُونِ اُتر چکی تھی۔ ماں کو قرار آگیا تھا۔

ماں---کسی نے بین نہیں کیا
کوئی نوح نہیں ہوا۔

پورے وقار کے ساتھ تیر اجنازہ اٹھایا گیا۔

اور تو نے زمین اوڑھ کر آ خرت کو گھر کیا۔

اماں کی آنکھیں خشک کیوں ہیں---؟

میری بیٹی روئی کیوں نہیں۔

اماں تو بیٹی ہی تیری تھی۔ وہ بچپن سے ہی تمہارے پہلو میں سونے کی عادی تھی۔ تم نے اسے نمازِ فجر کے بعد سورۃ یاسین کی تلاوت سکھا دی یا اس کا معمول ہو گیا۔

اماں کب روئے گی---؟

خصہ اور اسامہ، بہت روئے۔ قدام کی ابھی عمری اتنی ہے کہ وہ حیران ہے کہ اچانک اتنے بہت سے لوگ ہمارے گھر جمع ہو گئے---؟

جانے والوں کو یہ معلوم کیوں نہیں ہوتا کہ ان کے جانے کے بعد آنگن میں قیامت کیسے اُترتی ہے۔ ان کی ساری عمر کی محبتیں جمع ہوتی ہیں اور ان کو خبر ہی نہیں دی جاسکتی کہ ان کے ملنے کو کتنے لوگ کہاں کہاں سے سفر کی صعوبتیں جھیل کر پہنچے ہیں اور ان کی آنکھوں نے کتنے چاغ روشن کیے ہیں۔

ماں---کسی نے بین نہیں کیا

کوئی نوح نہیں ہوا۔

پورے وقار کے ساتھ تیر اجنازہ اٹھایا گیا۔

اور تو نے زمین اوڑھ کر آ خرت کو گھر کیا۔

19 اکتوبر 1998ء---

آج کلینڈر تمام ہوئے۔

اب کلینڈر پر کسی نئی تاریخ کا اندر ارج نہیں ہو گا۔

جس کلینڈر پر نظر پڑے گی ایک ہی تاریخ۔۔۔ ایک ہی دن۔۔۔ ایک ہی موم۔۔۔!

ماں---

تمہیں پت جھڑ کے موسموں میں ہی جانا تھا۔

تمہارے بعد موسم نہیں بد لے

تمہیں لحد میں اتار کر پلٹے تو زمانے بد ل گئے تھے

”یا ایتها النفس المطمئنة“

اے اطمینان والی روح۔

”ارجعى الى ربک راضيته مرضية“

تو اپنے رب کی طرف لوٹ چل اس طرح کہ تو اس سے راضی وہ تجھ سے خوش۔

سامنے ٹالی کے درخت میں چڑیاں روئیں۔۔۔

میں نے روکا بھی نہیں اور وہ ٹھہرا بھی نہیں
حادثہ کیا تھا جسے دل نے بھلایا بھی نہیں
جانے والوں کو کہاں روک سکا ہے کوئی
تم چلے ہو تو کوئی روکنے والا بھی نہیں

○○○

مال---!

میں نے لوح دل پر تیرا نام لکھا۔۔۔ تم کو پکارا۔۔۔ آواز دی

مال---

اور میری آنکھوں میں سمندر اتر آئے

قلم کی ناؤ بے رحم سمندر کی سفا ک موجوں کا کہاں تک مقابلہ کرے۔۔۔؟

یوں لگتا ہے دل کے توے پر لفظ جل گئے ہیں۔

جلے ہوئے لفظوں کی راکھ میں انگلیاں پھیرتے ان گنت قرن گزر گئے۔

آج پھر۔۔۔

میں دشست تہائی میں آبلہ پابے سائبان کا ندھے پر یادوں کی زنبیل الٹھائے سایہ شجر کا متلاشی سورج رہا ہوں کہ مال کے بعد بھی کیا کہیں کوئی سایہ ہوتا ہے؟

مال---

میں نے کئی بار قلم سنجالا میری ساری تحریریں آنسوؤں کے سمندر میں خس و خاشاک کی طرح بہہ گئیں۔ سمندروں میں۔۔۔ بہت دور تک میں نے سفر کیا

زندگی کی شکستہ ناؤ کے پتوار سنجھائے نامعلوم جزیروں تک نکل گیا کہ شاید تم کہیں مل جاؤ۔

لیکن بے آباد جزیروں پر آباد یوں کے نشان کہاں۔۔۔؟

مال تمہارے جانے کے بعد کائنات بے روح ہو گئی ہے۔ چہرے ساکت، آسمان چپ، ستارے بے نور، سورج زرد، شجر خزاں رسیدہ اور ہوا میں کرلاتی

رہتی ہیں۔

مال---

میرے گھر اور شہرخوشان کے درمیان سو پچاس قدموں کی مسافت ہے۔

میں اکثر سوچتا ہوں۔

میرا مسکن کون سا ہے؟

یہ گھر جس میں صرف سانس لینے کا عمل باقی رہ گیا ہے۔

یا شہرخوشان۔۔۔؟

جسے تم نے جا آباد کیا ہے۔

میں ایک بے آبادگھر کا باسی ہوں۔
مال---

بتابو---نا
ہمارا مسکن کہاں ہے؟
یہ گھر---؟ یا---شہرِ خوشائش؟
اگر یہ گھر مسکن ہے۔ تو تم کیوں رخت سفر باندھ گئیں---؟
اور گر شہرِ خوشائش مسکن ہے۔
تو پھر---

ہم اس بے آبادگھر میں کیوں سانس لینے کے عذاب سے گزر رہے ہیں---?
مال---

دو جہاںوں کے درمیان بچھی مسافت نامعلوم ہے۔
اس مسافت کو طے کرنے میں جانے ابھی اور کتنی سانسوں کا ایندھن پھونکنا ہے۔
مال---

بھر اور ملن کے درمیان بچھی صدیوں کی صفائ پے ساری عمر سجدہ ریز رہوں تو بچھی تمہارا حق ادا نہیں ہوتا۔
تم وقت کی قید سے وارے جا آباد ہوئیں۔
اور میں ---

بھر کے پیڑ تل بیٹھا اپنی باری کا انتظار کر رہا ہوں۔
زمین گزر گاہ ہے ہمارا مسکن نہیں---
بے روح عمارتوں کے درمیان گھوستے ہوئے خیال آتا ہے۔ زمین ہمارا ٹھکانہ نہیں، پھر بھی ہم حق ملکیت جاتے جاتے عمر روائ کے سارے اوراق بے
ترتیب کر لیتے ہیں۔
خزاں اُتر آتی ہے---

جیسے تمہارے جانے سے سارے درختوں کے پتے جھٹر گئے۔
مال--- تمہیں پت جھٹر کے موسموں میں ہی جانا تھا۔
تمہارے بعد موسم نہیں بد لے۔
تمہیں لحد میں اتار کر پلٹے تو زمانے بدل گئے تھے۔
موسم---؟

اب ایک ہی موسم ہے پت جھٹر--- کا
مال تم موجود تھیں نا۔ تو۔ کانٹے پھولوں میں بدل جایا کرتے تھے۔
اب تو بہار کی تدفین کے بعد عمر بھرا س موسم کے لوٹ آنے کا انتظار عبث ہے۔

مال---

کیا تمہارے وجدان نے تمہیں خبر کر دی تھی۔

کہ تمہیں کینسر ہے۔۔۔

گر۔۔۔ تمہیں یہ خبر نہیں تھی۔۔۔ تو پھر تم۔۔۔ زمین اور ٹھکر کیوں سو گئیں۔

کوئی یوں بھی بچوں کو نوکیلی دھوپ میں چھوڑ جاتا ہے۔

مال---

موس موسم سرکتے رہتے ہیں۔ آنکھیں تمہیں تلاش کرتی رہتی ہیں۔ دل کی نرم زمین پر یادیں نگے پاؤں ٹھلٹی رہتی ہیں۔۔۔

ہم کاموں، میں مصروف رہتے ہوئے بھی مگن نہیں رہتے۔ تم سے ملنے کی آس نے دم نہیں توڑا۔ جیسے ابھی آن ملوگی۔۔۔

پیشانی چوم لوگی۔ دکھن لوگی۔ آنچل پھیلا کر نوکیلی دھوپ سے بچا لوگی۔

مال---

سر شام تمہاری یادیں دل کے آنگن میں چار پائیں بچھا لیتی ہیں اور جب رات اپنا خیمنہ تان لیتی ہے تو خواب گر کی سیر کو جانے کے لیے میں دن بھر کا تھکا ماندہ تھکن اور ٹھک کے سوجاتا ہوں۔ تمہارے جانے کے بعد خواب گر کی سیر ہی وہ راستہ ہے جہاں سے گزر کر عہد رفتہ سے ملاقات ہوتی ہے۔

ہر رات امید کا دیار وطن کی نیند کی گود میں سر کھدیتا ہوں کہ صبح جانے پر رات کے خواب ہم سفر ہو جائیں۔

مال---

تمہاری جدائی نے ہڈیوں کو بوسیدہ کر دیا ہے۔

ابھی تو ابو کے ایکسٹینٹ کے زخم میرے اندر تروتازہ رکھے تھے۔

یہ میرے آنگن میں کینسر کی کوپلیں کہاں سے پھوٹ پڑیں۔۔۔؟

رحمتوں اور برکتوں کے سایہ فلان مہینے کے گزرتے ہی خزاں کہاں سے اُتر آئی۔

ماں کی رحمت بھی مہینے کے اختتام کے ساتھ رخت سفر باندھنے لگی۔

یہ مہینہ تو اپنی پوری برکتوں اور رحمتوں کے ساتھ قیامت تک سایہ فلان ہوتا رہے گا۔

لیکن ماں تم قیامت تک لوٹ کر نہیں آؤ گی۔

ہم اپنی مستعار زندگی کی آخری عید گزار چکے۔

تم لوٹ کر آؤ گی۔۔۔ نہ ہی۔۔۔ عید۔

موس موسم کے آنچل میں جتنے پھول تھے۔ رونقیں اور مسکراہیں، سایہ اور ٹھنڈک، میٹھی چھاؤں سب کے سب تمہارے ساتھ رخصت ہوئے۔ اب تو صرف

دھوپ کا آنچل ہے۔

دھوپ کے آنچل میں دکھوں کی تپش کے سوا اور ہوتا ہی کیا ہے۔

کتنی خامشی اُتر آئی ہے میرے آنگن میں۔۔۔

رگ و پے میں اترتی یہ خامشی کب سے ہمارا مقدر تھی۔

قدر یہ کسے کہتے ہیں؟ ہمارے مقدار کس لوح پر رقم ہوتے ہیں۔۔۔؟

ہمارے محدود علم میں یہ ادراک ممکن ہی کہاں ہے کہ دکھ کہاں کہاں گھات لگائے بیٹھے ہیں---
اچانک برس جانے والے دکھ بھی کتنے تکلیف دہ ہوتے ہیں۔

سب اپنے اپنے محور میں مقید ہیں--- سورج صدیوں سے سفر میں ہے۔

میرے آنکن میں شیشم کا ایک عمر سیدہ پیڑ ہے۔ برسوں سے موسموں کے سرد گرم پھیڑے سہہ رہا ہے۔ سورج کی کرنیں اس کے پتوں پر وقت کی تاریخ رقم کرتی رہی ہیں۔ کتنے موسم اور کتنی نسلیں گزر گئیں؟

وقت کا کرب سہتے سہتے اب تو یہ نتوال شیشم بھی رخت سفر باندھ رہا ہے۔
ماں--- تمہیں پت جھٹ کے موسموں میں ہی جانا تھا۔

ہم روزمرہ کے کاموں میں مصروف رہتے ہوئے بھی مگن نہیں رہتے۔
ایک دیا ٹھما تار ہتا ہے۔

جیسے ابھی تم نمازِ فجر کے لئے پیشانی چوم کر جگادوگی۔
دُکھ چُپن لوگی۔

آنچل پھیلا کر نوکیلی دھوپ سے بچا لوگی۔
اس کا پچھی دل کی منڈیر پر منتظر رہتا ہے۔

مال---

موسم تو بدل گئے۔

منظر کیوں نہیں بدلتے---؟

ہمارے صحن میں شیشم کا بوڑھا درخت برگزیدگی کی ردا اور ہے کئی نسلوں کی محبتوں کا امین تھا۔ اسے کہوت نے آلیا ہے۔ شیشم کے دائیں جانب دالان اور مقش کرہ اپنی عمر پوری کر چکے ہیں۔ دونوں کی بوسیدہ چھتیں زمین بوس ہو گئی ہیں اور ان میں حشرات الارض کا ڈیرہ ہے۔ کبھی ان میں بھی زندگی سانس لیتی ہو گی۔ قمی روش ہوتے ہوں گے۔ قمیتے گو بخجت ہوں گے۔

اب یہ چپ کھڑے سرہنہڑاۓ عہدِ رفتہ کی مٹتی یادوں کے امین اپنی خاموش زبان سے کئی کہانیاں سناتے ہیں۔ ان کہانیوں کو کون سنے---؟
زندگی برق رفتار ہے---۔

ہمارے پاس اتنا وقت ہی کہاں ہے کہ عمارتوں، شکستہ دیوار و دروازہ کھنڈروں کی زبان سے تاریخ کی کہانی سن لیں۔ اب تو بچے دادی اور نانی سے کہانی سننے کی بجائے کمپیوٹر پر وقت گزارتے ہیں۔ شیشم کی بائیں جانب تین کمرے ایک قطار میں ہیں۔

مال ان کمروں کا وہی نام ہے---۔

ابھار والا کمرہ---۔ (مشرقی کمرہ)

وچالے والا کمرہ---۔ (درمیان والا کمرہ)

ڈلہا والا کمرہ---۔ (مغربی کمرہ) یہ نام اس وقت تک زندہ رہیں گے جب تک ان کو گرا کرنی تعمیر نہیں اٹھائی جاتی، پھر یہ بھی عہدِ رفتہ کی یاد ہو جائیں گے۔ میں نے ایک روز ان کمروں کے سفر کا ارادہ باندھا۔

مجھے معلوم ہی کہاں تھا کہ ان تین کمروں کی مسافت مجھے اتنا تھا کہ اے گی۔ میری ہڈیاں بوسیدہ اور بدن چور چور ہو جائے گا۔

میں بہت دیر صبح میں کھڑا سوچتا ہا کہ اندر قدم کیسے دھروں---؟

مال---

کیا ابواب بھی ڈلہا والے کمرے میں موجود ہوں گے---؟

اس کمرے کے مغربی کونے میں بچھے پنگ پر لیئے سر کے نیچے تکیہ دو ہر ایکے اخبار یا اردو ڈا ججسٹ کا مطالعہ کر رہے ہوں گے۔ ان کے سرہانے سرخ عربی رومال دھرا ہو گا۔---؟ ایش ٹرے میں ڈبائیں کا ادھ جلا سگریٹ اور میز پر پرانا سرخ اور سفید رنگ کا فلپ ریڈ یا اور بی بی سی سے نشر ہوتی رات آٹھ بجے کی خبریں اور حالاتِ حاضرہ کا پروگرام سیر بین۔---!

کیا وہ ابھی پنگ کے ساتھ نصب اس Bell کا بٹن دبا کر کسی کو بلائیں گے جو پیغام رسانی کے لیے انہوں نے باور پھی خانے میں لگوائی تھی۔ ان کے سرہانے وہ ڈائری بھی کیا کھی ہو گی جس پر روزانہ کامل حساب کتاب لکھنا ان کی ساری زندگی کا معمول رہا۔ ابو کی لکڑی کی الماری میں اب بھی 1950ء سے لے کر، اس آخری ڈائری کا وہ ورق بھی موجود ہوا جس پر انہوں نے لکھا تھا۔

جان کر مجملہ خاصان مے خانہ مجھے
متوں رویا کریں گے جام و پیانہ مجھے

الماری۔۔۔ جس میں زمینوں کے بھی کھاتے، ایک لٹھے پر زمینوں کا مکمل نقشہ، ٹریکٹر کی بیٹری چارج کرنے والا چار جز، پالش برش، موٹر سائیکل اور ٹریکٹر کی مرمت کے اوزار، چوکور جبی گھڑی، مخملی ڈبیہ میں بندگریت لا یٹر، عطر کی شیشیاں، بھائی کی طرف سے آئے خطوط، بچوں کے تعلیمی ریکارڈ کی درستی کے لیے ان کے نام کی الگ الگ فالکلیں، قراقلی ٹوپی، پنگ کے نیچے دھرے پالش شدہ جوتوں کے دوجوڑے، بیس بور کا پستول، انگلینڈ کی ڈبل یورل بندوق اور اس کے کارتوں، سب کے سب موجود ہوں گے۔۔۔؟

کمرے کی اندر کی دنیا کیسی ہو گی۔۔۔؟

میں اندر قدم کیسے دھروں۔۔۔؟

ماں مجھے ڈر نے آ لیا ہے۔۔۔

بہت تنہا ہو گیا ہوں میں۔۔۔؟

میرے اندر منیر نیازی بھی اپنی تنہائی پر نوحہ خواہ ہے۔۔۔

ایک روز میں منیر نیازی کی ایک نظم پڑھ کر بہت رویا۔

”کل رات

میں تنہائی سے ڈر کر

اسے ڈھونڈ نے نکلا“

نظم میرے اندر اُترتی چلی گئی

مال۔۔۔

انسان کتنا تنہا ہو جاتا ہے۔۔۔؟

مجھے وہ دن یاد ہیں جب ہمارے گاؤں کی جنوبی سمت ٹیلوں پر رات گئے ڈاکوآنکھتے تھے اور ساری رات فائزگ کی آواز گونجتی تھی۔ میرا دل کا نپتا رہتا تھا۔ شام کی شفت رات دس بجے ختم ہوتی تھی۔

ایک روز میں نے کہا:

ابو مجھے ڈر آتا ہے۔۔۔

ہنسے اور کہا۔۔۔ دو بچوں کے باپ ہو گئے ہو اور ڈر لگتا ہے تم کو۔۔۔!

اگلی رات میں ڈیوٹی سے لوٹ رہا تھا ریلوے کراسنگ پر ایک چھوٹا پل ہے اس کے آخری سرے پر ابو میرا انتظار کر رہے تھے۔ اور پھر جب بھی میری شام کی شفت ہوتی وہ مجھے لینے آ جاتے۔

اب خوف کا ایک لامناہی صحراء ہے۔

اور میں اکیلا---!

مال---

کیا برا آمدے میں اب بھی ابو کا موڑ سائکل کھڑا ہے---؟

سائیڈ سٹینڈ پر موڑ سائکل کھڑا کرنے سے ہمیشہ روکتے۔ ان کو اس بات کا ہمیشہ خیال رہتا کہ اگر اسامہ اور حفصہ نے موڑ سائکل پر چڑھنے کی کوشش کی تو گر بھی سکتے ہیں۔

کیا برا آمدے میں اب بھی ابو کا موڑ سائکل کھڑا ہے---؟

مال--- چوری چوری چلانے کو کالندے جاؤں---؟ اگر ابو غصے ہوئے تو تم مجھے چھپا لینا۔ میں بھی تو خدا کی طرح اولاد کے عیوب پر پردہ ڈال دیتی ہیں۔

مال--- میرے ساتھ تمہیں کمرے کے اندر داخل ہونا ہوگا۔ ابو سے مجھے بہت سی باتیں کہنی ہیں۔ یہ وہی کمرہ ہے۔ جس میں تمہاری سانس کی آواز مجھے پکارتی ہے۔ وہ دن میں کیسے بھول جاؤں---؟ وہ لمحہ میرے ذہن کی تختی سے کیسے مت جائے جب اس کمرے کے باہر مرغیاں اپنا رزق تلاش کر رہی تھیں اور شیشم کے پتوں پر شام اتر رہی تھی۔ تمہارے سرہانے دوائیاں رکھی تھیں۔ اور صبح مجھے تمہیں لے کر ہسپتال جانا تھا۔

مال---

تمہیں ڈاکٹر نے ہسپتال Admit کر لیا اور جب میں گھر تمہارے لیے تیکی، کبل، چائے کا سامان اور دیگر اشیا لینے کے لیے آیا تو برا آمدے میں کھڑے ہو کر میں نے اس کمرے کی جانب نگاہ کی۔ مجھے اس کمرے سے تمہارے لیے تکیر اور کبل اٹھانا تھا اور مجھے جانے کیوں یہ یقین ہو گیا کہ کمرہ بے روح ہو گیا ہے۔ اس میں تمہاری سانس نہیں تھی۔ اسی دن سے اپنا وجود گھٹئیں لگا۔ میرے پاؤں نے میرے جسم کا بوجھ اٹھانے سے انکار کر دیا۔

کمرے کے اندر داخل ہونا میرے لیے اتنا مشکل کیوں ہو گیا ہے---؟

یہ دروازہ کتنا قدیم ہے---؟ دروازے کی عمر کیا ہوگی---؟ اسی دروازے سے میرے جد امجد مولا نا ابوالسعد احمد خان جانے کتنی بارگز رے ہوں گے۔ میرے دادا نے ان کی انگلی تھام رکھی ہوگی۔

میرے دادا نے تو چوپیں سال کی عمر میں رخت سفر باندھ لیا۔ زمین پر چوپیں بر سر گزارے چند روز ہنسے مسکرانے، دو بیٹے اور ایک بیٹی کو پیار کیا اور چل دیے۔

میں نے اپنے دادا کو نہیں دیکھا، پھر بھی مجھے ان سے بے پناہ محبت ہے۔

میں دادا کے پیار کی ادا کیں اپنے طور پر تلاش کر لیتا ہوں۔

مال--- ابو کمرے میں ہیں---؟

اگر انہوں نے کہا کہ دو کا پہاڑہ سناؤ--- دو اکم دو--- دو دو فی چار اور دو تیا، چھ۔

اور میں نے دو تیا پانچ کہہ دیا تو گفتگی کے برابر زماں کوں جھیلے گا اور پھر وہ مجھے قاری زرین کے پاس چھوڑ آئیں گے۔ وہاں تختی بھی ساتھ لکھنی پڑے گی، پھر اس تختی پر منظر ابھرنے لگیں گے۔

ابو کے ساتھ بچپن کے منظر---!

بچپن میں جب موڑ سائکل پران کے ساتھ سواری کرتا تھا تو ان کی قیص مضبوطی سے تھام کر بیٹھتا تھا۔ مباداً کر جاؤں---؟ اور اب قدم قدم پڑھو کر یہیں۔ ایک یاد "وقت" کی بھی اپنے خدو خال اجال رہی ہے۔ موڑ سائکل پر میانوالی سے نہر کنارے لوٹتے ہوئے راستے میں وہ بیدار اور مزدور جو کچی پتی کی صفائی پر مقرر ہوتے تھے، شیشم کے درختوں کے نیچے ستارہ ہے ہوتے۔ موڑ سائکل کی آواز سن کر اچانک بیدار چونتا اور ہاتھ سے اشارہ کرتا اور جواب میں ابو بھی ایک اشارہ کرتے۔ ادب اور ڈر کی وجہ سے ہمت نہیں پڑتی تھی کہ اس کا راز معلوم کرلوں۔ ایک دن آخر ہمت کر رہی لمی اور پوچھ لیا۔

ابو--- یہ مزدور آپ کو اشارہ کیوں کرتے ہیں---؟

بیٹا۔۔۔ ان کے پاس گھڑی نہیں ہوتی اور یہ اشارہ کر کے مجھ سے ٹائم پوچھتے ہیں۔
لکڑی کی الماری میں ابوکی ”فیور لو بَا“، گھڑی رکھی ہے۔

اور مزدور جانے کہاں گئے۔۔۔؟

ابو سے کون جا کہے۔۔۔

عہد ہی نہیں بدل راویات بھی بدل گئی ہیں۔ آج ہر کلائی پر گھڑی ہے اور انسان کے پاس اپنی ذات کے لیے وقت نہیں ہے۔ وہ بھاگ رہا ہے۔ ان آسائشات کے لیے جو اسے چونی کرب میں بنتا کرتی ہیں وہ ان کو حاصل کر کے بھی خوشی کی تلاش میں جیساں وسر گردان وقت کی دیوار سے سرگزرا تا ہے لیکن اس کے ہاتھ کچھ نہیں آتا۔ آج کا پاگل انسان مادی آسائشات میں روح کا سکون تلاش کرتا ہے۔
مال۔۔۔

تم نے بہت دیر کر دی۔۔۔

ابواب موڑ سائیکل پر سوار ہونے کو ہیں۔ سر پر قرقائی ٹوپی، واںکٹ، رے بین کی عینک، سرخ عربی رومال، ہاتھ میں چمڑے کا پرس جس میں کاغذات اور رے بین عینک کا کور ہے۔ پہلے وہ کندیاں بازار جائیں گے۔ ڈاکٹر عطاء سے بچوں کی دوائی لیں گے۔ حاجی راجحہ صدیق کریانہ مرچنٹ سے گھر کا سودا سلف خریدیں گے، پھر اخبار کے مطالعہ کے لیے ڈاکٹر سجنان کے میڈیکل سٹور پر جائیں گے۔ ایک ٹھنڈا گلاس پانی کا پیئیں گے۔ نیم میڈیکل ہال پر جا کر ڈاکٹر مبارک کا ضرور معلوم کریں گے اور چائے کی رقم خود ادا کر کے ایک پیالی چائے پیئیں گے۔ ان کو پڑا ری سے بھی ملنا ہے۔ تخلیل دار کے پاس بھی کوئی کام اٹکا ہوگا۔ ان کا سر گودھا کا بھی پروگرام ہو سکتا ہے۔

کمرے کی اندر کی دنیا کیسی ہو گی۔۔۔؟

میں اندر قدم کیسے دھروں۔۔۔؟

مال مجھے ڈرنے آتا ہے۔۔۔

ابو کے سر ہانے دودھ کے کٹورے پر اخبار دھرا ہوگا۔

سوتے وقت باقاعدگی سے دودھ پینا ان کے معمولات میں شامل تھا۔

مال۔۔۔

تمہارے جانے کے بعد چاند اور سورج کو ہی گہن نہیں لگا۔ پوری کائنات کو گہن لگ گیا ہے۔

تار کی چھائی ہے۔

ہمیں تو اس گہن کی مدت ہی معلوم نہیں۔۔۔؟

مال۔۔۔

اب تو گھر میں ٹھہریں تو خوف آتا ہے۔

باہر شیشم کی ٹھنڈیوں میں سید مبارک شاہ کی ایک مکمل ادھوری نظم روئی ہے۔

بتاۓ ہم میں جینے کا سلیقہ باٹنے والی

بھلایہ بھی کوئی مر نے کا طریقہ تھا

کہ سونے کا بہانہ کر کے

خوابوں سے نکل جانا
 تجھے نیند میں چلنے کی عادت بھی نہیں تھی ناں
 تو پھر دوپھر میں سوتے ہوئے کیسے
 تو اتنا دو رجائیکلی
 جہاں تجھ تک صدائیں کیا
 مرے سینے کا سناٹا نہیں جاتا
 شبِ رخصت جو رخصت ہو نہیں سکتی
 ترے بچے

اسی شب کے شکنجوں میں
 ترپتے رہ گئے لیکن
 مری بے چین ماں تجھ کو
 یہ کیسا چین آیا
 کہ تو نے ایک کروٹ تک نہیں بدالی
 تو کہتی تھی
 خدا یا میرے بچوں کو قیامت تک سلامت رکھ
 تو پھر جاتے ہوئے گھر میں
 قیامت کیوں نہیں دیکھی
 ہماری بات چھوڑو، مم تو بچے ہیں
 مگر ماں جب تری ماں نے
 لرزتی آنکھ سے تجھ کو پکارا تو
 فرشتہ روپڑا تھا
 ترے ٹھنڈے تبسم نے کوئی تیور نہیں بدلا
 تری نظریں بدلنے کا وہ منظر گیا لیکن
 ہمارے گھر کے آنکن نے
 ستمبر سے کوئی موسم نہیں بدلا
 ستمبر تو
 درختوں کی اجرتی ٹہنیوں سے
 زرد پتوں کے اترے کا مہینہ تھا
 مگر اب کے ستم برے

درختِ مُتھی پر ہاتھ کیوں رکھا
ستم بر کیسے بولے گا
ستم گر سے کوئی پوچھو
برید شاخ بے جاں کی اذیت جانے والے
کوئی زندہ درختوں پر بھی ایسے وار کرتا ہے
ہواں کے بدن میں زندگی بھرتے
پرندوں کے ٹھکانے قتل کرڈا لے
بتابے وقت کے خالق ترے ہوتے ہوئے کس نے
بس اک پل میں
میرے سارے زمانے قتل کرڈا لے
ستم گر کیا بتائے گا
بتاۓ ہم میں جینے کا سلیقہ با منٹے والی بتا ہم کو
بجلایہ بھی کوئی مرنے کا طریقہ تھا

مبارک شاہ کی نظم کسی اور ہنی پر جا بیٹھی ہے۔

مال ---

تم اپنی یاد کے خیمے ساتھ لے جاتیں تو اچھا تھا
ان خیموں میں مکیں یادیں ادا س رہتی ہیں
یہ یادیں دکھ کے چوڑے پر آنسو بالی رہتی ہیں۔
ابو کمرے میں نہیں ہیں۔۔۔

چار پائی پر کون بیٹھا ہے۔ یہ سرہانے دوائیاں کس کی رکھی ہیں۔۔۔
میں نے لوہے کی الماری کو کیوں کھولا ہے۔ اسے بندر ہنا چاہئے تھا۔
لیکن اسے کھونا ضروری تھا

اس میں میری مال کی خوبیوں ہے۔۔۔

اس میں میری مال کی اتنی یادیں ہیں جتنے میرے ربِ کریم نے آسمان پر تارے بنائے ہیں۔
کمرے میں مہک ہے
قرآن کی۔۔۔

اس کمرے میں مال تم نے عبادت میں زندگی گزار دی۔ پورے کمرے میں روشنی اور نور ہے۔
تمہارے معمولات میرے ہاتھ کی لکریوں میں ہیں۔

قرآن کی تلاوت، درود شریف کا معمول، ہر نماز کے بعد بہت دیریک جائے نماز پر بیٹھے بیٹھے تسبیحات کا معمول اور تمہارا استغراق کہ تم گردو پیش سے بے خبر

ہو جایا کرتی تھیں۔

آبادی کی بچیوں کو قرآن کی تعلیم دینا تمہارا مقصدِ زیست تھا۔ بابا جی حضرت صاحب کی خدمت میں بلا نام حاضری کو تمہارے نزدیک عبادت کا درجہ حاصل تھا۔ مرغیوں کو دانہ دن کا ڈالنا، ان کے اندلے سنبھال کر رکھنا، سلالیٰ کڑھائی کا مام بچیوں کو سکھانا تمہارا معمول رہا۔
مال---

تمہاری یادیں کتنی بے چین ہیں مجھ سے با تین کرنے کو۔۔۔! ہر یاد کی یہ خواہش ہے کہ وہ پہلے اپنی بات مکمل کرے۔

قرآن مجید کی کیسٹ کے مکمل سیٹ۔ قاری عبد الرحمٰن السد لیں، قاری صدیق منشاوی، قاری وحید ظفر قاسمی، قاری صداقت، قاری خوشی محمد۔۔۔ میں نے ان قراءوں کو سننا اور تمہیں یاد کیا۔

اس عمر میں تم نے اپنے خانقاہ سراجیہ کے مدرس قاری مفتاح الاسلام کے گھر خود چل کر گئیں اور کہا۔

بیٹا۔۔۔ مجھے قرآن حفظ کرنا ہے۔

انہوں نے حامی بھرلی۔

تم نے مکمل قرآن دوبارہ سبقاً تجوید کے ساتھ پڑھا، لمحہ اور اعراب کی درستی مکمل کر لینے کے بعد تم نے قرآن مجید حفظ کرنا شروع کر دیا۔ پورے تینیں کے ساتھ۔۔۔!

جس روز تم نے کچن کی کھڑکی پر اوک میں سے مجھے کہا تھا۔

بیٹا۔۔۔ میری بھوک مرگی ہے۔

اس وقت تک تم نے اڑھائی پارے کمبل کر لیے تھے۔

مال---

تم قیامت کے روز حفاظت کی صفائی میں اٹھو گی۔

تمہاری خواہش تھی نا۔۔۔ تمہارے بابا جی اور اماں کو قیامت کے دن ایک لاکھ چوبیں ہزار انبیاء و رسول اور ان کی امتوں کے سامنے اللہ رب العزت تاج پہننا میں۔ تمہاری یہ خواہش تکمیل کو پہنچی۔
الماری کھونا ضروری تھا۔

اس میں میری ماں کی خوبصورتی ہے۔۔۔

اس میں میری ماں کی اتنی یادیں ہیں جتنے میرے ربِ کریم نے آسمان پر تارے بنائے ہیں۔

الماری میں سینکڑوں نورانی قاعدے اور تختیاں رکھی ہیں۔

ان نورانی قاعدوں پر ان معصوم بچیوں کا مدرس ہے جو تم سے قرآن کی تعلیم حاصل کرنے آتی تھیں اور صحیح میں پھیلی قرآن کی خوبصورتی کو معطر کھتی تھی۔ تمہاری تسبیح کے داؤں کا شمار کیسے کروں۔۔۔؟

ایک سو دانے کی تسبیح، پانچ سو دانے کی تسبیح، ہزار دانے کی تسبیح۔۔۔

تمہاری ہر سانس میں اللہ کا ذکر تھا۔

جماع کے روز درود کا خصوصی معمول ہوتا۔ اس معمول میں ساری بچیاں بھی شامل ہوتیں۔

مال---

تمہارا تخت پوش اور اس پر بچھی جائے نماز ادا س ہے۔

انگاروں پر دھری چائے ٹھنڈی ہو گئی ہے۔

تو نسہ شریف سے طاہرہ بی بی اب بھی آتی ہے۔ وہ تھوڑی دیر کو تمہارے کمرے میں ضرور آتی ہے۔ تم کو یاد کرتی ہے۔ تمہاری باتیں کرتی ہے۔ مال
--- مجھے، بہت اچھا لگتا ہے۔ وہ اب بھی رمضان شریف میں تراویح کا باجماعت اہتمام کرتی ہے اور خواتین کو پورا قرآن سناتی ہے۔ اس کا کہنا ہے یہ سارا ثواب
تمہارے نام فرشتے رکم کرتے ہیں کیونکہ باجماعت تراویح کا آغاز تم نے کیا۔

انگاروں پر دھری چائے ٹھنڈی ہو گئی ہے۔

مال---

میں نے ایک روز اپنے دوست پروفیسر عبدالباسط کو ایک خط لکھا۔

تمہارے کمرے میں بیٹھ کر۔۔۔

میں نے آنسو اس کو پارسل کر دیے
خنکی ہے

اور جس کمرے میں، میں موجود ہوں

اس۔۔۔ میں میری ماں کی خوبصورتی ہے

عبدالباسط مجھے لوگنی اور شماری یا نہیں

کتنے برس گزر گئے۔

میں تو ابھی اسی لمحے میں سانس لے رہا ہوں

اسی کمرے میں۔۔۔ جہاں

مال۔۔۔ لوہے کی ایک پرات میں انگارے لے آیا کرتی تھی

روزہ افطار کرتی تھی۔

انگاروں پر چائے دھری رہتی تھی

ساتھ تخت پوش پر قرآن اور سچ اس کے منتظر رہتے تھے۔

مجھے نہیں معلوم
 میری ماں کب نیندا اور ہٹتی تھی
 وہ نیند کیسے اور ہٹکتی تھی---?
 تھجہ اس کا بچھونا تھا
 اور قرآن اس کا غم گسار
 اس کا ایک ہی سہارا تھا---
 اللہ---!
 وہ کیسے نیندا اور ہٹکتی تھی---?
 وہ شب بھرا پنے سہارے سے ہم کلام رہتی تھی۔
 شاید
 وہ جا گئے میں نیندا اور ہٹکتی تھی
 عبد الباسط--- تم نے پوچھا ہے
 میں تم کو کیسے بتاؤں---?
 جب اس نے نیندا اور ہٹکی--- ستارے سو گئے
 چاند ڈوب گیا
 اب کمرے میں
 لو ہے کی پرات ہے--- اور
 رات ہے
 انگاروں پر چائے دھری ہے
 کمرے میں خوشبو ہے
 ماں کی---
 قرآن کی---
 میری ماں کب نیندا اور ہٹتی تھی---?
 جب اس نے نیندا اور ہٹکی
 رات ہو گئی
 اور
 اب ایک بھی رات ہے
 جس کی کوئی سحر ہی نہیں ہے---
 ماں---
 یہ خط مجھے اپنی زندگی کی طرح ادھورا لگتا ہے۔

اسی شب میں نے ایک خط ڈیرہ اسماعیل خان اپنے عہد کے نامور مصور عجب خان کو لکھا:
 میں نے اپنا دکھ جانے عجب خان کو کیوں پوسٹ کر دیا۔۔۔؟
 اس کے اپنے مسائل، دکھ اور الجھنیں کیا کم ہوں گی۔
 رات کا سے ہے۔

اور تسلی

آسمان پر تاروں کی چادرتی ہے
 اور میرے دل کی زمین پر
 ماں کی یادوں کی قندیلیں روشن ہیں
 میں تارے شمار کر سکتا ہوں، اور نہ ہی قندیلیں
 تاروں اور قندیلوں کے درمیاں
 آنکھ کے شفاف آسمان پر آنسوچل رہے ہیں
 یا آنسوؤں کے قافلے کدھر جا رہے ہیں۔۔۔؟
 یہ ہر روز کسی منزل کو نکلتے ہیں
 عجب خان ان کی خبر لو۔۔۔!
 ماں آسمانوں میں ہے نہ زمین پر
 وہ تو میرے دل میں ملکیں ہے۔۔۔
 اور کہیں نہیں ہے
 عجب خان ان قافلوں سے کہو
 یہ ہر روز سفر پر نہ نکلا کریں
 ان کی منزل کہیں نہیں ہے۔۔۔
 میری ماں اور کہیں نہیں ہے۔۔۔
 ماں۔۔۔

یہ تحریر بھی ادھوری میں نے عجب خان کو نوچیج دی۔

مال---

الماری کا دروازہ کھلا ہے۔
الماری میں رکھی ہر چیز مجھ سے سوال کرتی ہے۔
مال کہاں ہے۔۔۔؟

سلامیٰ کڑھائی کا سامان، رنگارنگ بٹن، گولے کناریاں، تکین دھاگے، سویٹر بننے والی پچاس ساٹھ سلائیاں، کروشیئے، اون کے گولے، سلامیٰ مشین کے پر زہ جات، پندرہ بیس فیوز بلب، ایک کٹورا چاہیوں سے لبالب بھرا جانے کب اور کن کن تالوں کی یہ چاہیاں ہیں، چائے کے پرانے ڈبے جن میں سری لکا سے چائے کی پتی آیا کرتی تھی، آباء و اجداد کی یادگاریں، پاپوش، گلزاریاں، کٹورے، تابنے کے گلاس، تابنے کی بڑی بڑی دلکشیں، پیتل کی پراتیں، پیتل کا ایک یمپ۔۔۔!
سب سوائی بنی میرے سامنے کھڑی مجھ سے پوچھتی ہیں۔۔۔مال کہاں گئی۔۔۔؟

مال---

ہمارے بچپن کے فرآک اور سویٹر بھی اس الماری میں محفوظ ہیں۔
جس کمرے میں کھڑا ہوں اس کی چھت میرے سر پر نہ آ رہے۔ اس کی تعمیر کو پون صدی گزر گئی۔ اس کمرے کی چھت میرے جسم کی عمارت کی طرح بوسیدہ ہو گئی ہے۔ اس کی چھت کا سینٹ اکھڑنے لگا ہے۔ کبھی کبھار دروازہ کھولنے پر ادا سی استقبال کرتی ہے۔
مجھے الماری بند کر دینی چاہئے۔

الماری کی داہنی سمٹ ابو کے کپڑوں کا وہ جوڑا کھا ہے، جس میں ان کے خون کی خوشبو ہے۔ ایک سیڈنٹ کے وقت یہی جوڑا انہوں نے پہن رکھا تھا۔
ان کا لباس دیکھ کر مجھے ایسے محسوس ہوا۔

اہمی وہ لوٹ کر یہ لباس پہن لیں گے۔ وہ بیہیں کہیں آس پاس موجود ہیں۔
ان کی جوتی کا جوڑا بھی محفوظ رکھا ہے۔

ہینڈ بیگ، گھڑی، واںکٹ، سرخ عربی رومال، جرابیں، Parker Pen، اور عطر کی شیشیاں۔۔۔!

مال---

ساری یادیں میرے اندر رکھی ہیں اور مجھے ان کی تعداد بھی معلوم ہے تو میں پھر ان کو کیوں شمار کر رہا ہوں۔
یہ ساری تصویریں تو میرے اندر موجود ہیں اور عمل انکاس سے گزرتی رہتی ہیں۔

یادوں کے رنگ منعکس ہوتے رہتے ہیں۔
ایک عکس ذہن کے کینوس پر اپنے رنگ بھر رہا ہے۔

مال---

مجھے ٹیپ ریکارڈر لے دو۔
ایک ضد---! بچپن کی ہٹ دھرنی۔
اہمی تو لوگوں کے گھر ریڈیونیٹس اور مجھے ٹیپ ریکارڈر چاہئے۔
ابو کا غصہ ابھی تک میرے اندر گونج رہا ہے۔
تم نے اپنے کانوں کے آویزے اور انگوٹھی تیچ دی۔
ٹیپ ریکارڈر آگیا۔

مال---

اب میں نے کمپیوٹر بھی لے لیا ہے۔
دیکھو تو ماں کتنا خوبصورت ہے۔ ٹیپ پر تو میں صرف گانے سنتا تھا۔ استاد امانت علی خان، غلام علی اور جگجیت چتران کی غزلیں---!

مال---

کمپیوٹر کی دنیا بھی عجیب ہے۔

اب میں ڈاک خانے کی بجائے ان سب دوستوں سے جن کے ای میل ایڈریس ہیں۔ گھر بیٹھے رابطہ کر لیتا ہوں۔ کویت راشد کو خط لکھنے کی بجائے
کر لیتا ہوں۔ اس کی آواز سن کر یوں محسوس ہوتا ہے وہ اسی کمرے میں موجود ہے۔

Voice Chat
مال---

تو نے جب بستر کو گھر کیا تھا اور گھر میں کینسر کی چیزوں میں ریتی تھیں۔ اس وقت راشد ترکی میں تعلیم حاصل کر رہا تھا۔ اس کے فون آتے رہے۔ وہ ہر
کال پر آنسوڑا نسفر کرتا۔ اس کے لیے آنمازن نہیں تھا۔

سرحدوں پر پھرے اور قانون تغیر کرنے والوں کو ہر گھر کا دکھ معلوم ہی کہاں ہوتا ہے---؟

وہ جب پاکستان آیا تھا

اس وقت

ٹالیل کے پتے جھڑگئے تھے
میری آنکھ کی منڈیر پر آنسوؤں کا ایک بھی پرندہ نہیں تھا
جانے سارے پرندے کہاں نکل گئے---?
شاید تری تلاش میں انہوں نے سفر باندھا ہو
راشد آیا۔--

بہت برسوں بعد چچا آئے، خالہ آئی۔
میری آنکھ کی منڈیر پر آنسوؤں کا ایک بھی پرندہ نہیں تھا۔

کمپیوٹر کی دنیا بھی عجیب ہے۔

مال---

بچپن میں ابو نانا جان اور قاری غلام ربانی سے تختی لکھنے پر بہت مار جھیلی تھی۔

اب خوش خطی کا مسئلہ ہی نہیں ہے۔۔۔

میں کپوزنگ خود کر رہا ہوں

طریق تحریر بدلنے کے کتنے ہی انداز ایک کلک پر موجود ہیں۔

مال---

ایک عرصہ ہوا مجھے کمپیوٹر پر عادت سی ہو گئی ہے۔

خط لکھنا، پرنٹ نکالنا اور پوسٹ کر دینا۔

سہل انگار ہو گیا ہوں۔۔۔!

ایک دن منہرہ سے مجھے جان عالم کی ایک میل موصول ہوئی۔

اس نے مجھے جگا دیا۔

میں کمپیوٹر کی سکرین پر نظریں جمائے اس کی میل پڑھتا ہا۔

جان عالم کی تحریر منہرہ کے سرد پہاڑوں سے گرم جوش تحریر میرے سامنے ہے۔

”اور ہاں۔۔۔! آپ خود خط کیوں نہیں لکھتے“ یہ آپ اچھا نہیں کرتے آپ کو پتا ہے کہ خط کے ساتھ لکھنے والے کا کچھ حصہ لپٹ جاتا ہے۔ وہ احساس، وہ لمس جو ذاتی تحریر میں ہوتا ہے، اس سے آپ دوسروں کو کیوں محروم رکھتے ہیں۔ خط خود لکھا کریں، کپوزڈ خط کم از کم مجھے نہ لکھا کریں۔ ہاں اسی میل الگ معاملہ ہے۔۔۔!

مال---

بچپن میں ابو نانا جان اور قاری غلام ربانی سے تختی لکھنے پر بہت مار جھیلی تھی۔

جان عالم کی تحریر نہ تھی پر پڑی توٹ کی چھڑی کی مار کے نشان تازہ کر دیے۔ مجھے تختی کی یاد آئی۔۔۔

گاچی، اور کانے کی بنی قلم کے ساتھ نانا جان یاد آئے اور میں نے پھر قلم سنبھال لیا۔

اب میں دوستوں کو کپوزڈ خط نہیں لکھتا۔

مال---

ایک اور عکس ذہن کے کیوس پر اپنے رنگ بھر رہا ہے۔

جب میں نے سات سال کی عمر میں قرآن مجید ختم کیا۔ تو طلباء ساتھیوں نے فرنی کھانے کی فرمانش کی۔ قریباً ایک سو تعداد ہو گی طلباء کی۔ اس عہد میں تو مہمانوں کی آمد پر بھی کم کم گھر میں فرنی بنائی جاتی تھی۔ سب رشتہ دار متقلکر تھے کہ اتنے طلباء کے لیے فرنی کا اہتمام کیسے ہو گا۔۔۔؟

ماں تم نے یہ کر دکھایا

جنوبی قبیلے کی نگ اور کھولے سے تم نے دودھ منگوایا

میں اپنے بیٹے کی ہر خواہش پوری کروں گی

فرنی بن گئی

اور سب اگلست بدندال رہ گئے

اور باہر شرینہہ کی چھاؤں تلمذ میر عاصی پریشان ہو رہا تھا۔

یار-- یہ تم نے ہمیں روک کیوں لیا۔ چائے کی ضرورت کیا تھی۔--؟ پانی پلا دیا ہے تم نے یہی بہت ہے۔ اس کے بعد کسی تکلیف کی ضرورت نہیں۔ ابھی ہم گفتگو کرہی رہے تھے اور محمد میر عاصی سوچ کے ٹیلے پر پریشان بیٹھے تھے کہ پیلے رنگ کی ایک بڑی تام چینی کی کیتی میں چائے اور لکڑی کے ایک کشادہ ٹرے میں پیالیاں سج کر آ گئیں۔

ٹرے میں سوچی کا حلوا اور چائے، مہماں نوازی، دریادلی--!

یہ ماں کی مٹھاس تھی۔

یہ تم تھیں ماں

بے سلوٹ پیشانی کے ساتھ تم نے مہماںوں کو خوش آمدید کہا۔

میں اپنے بیٹھے کی ہر خواہش پوری کروں گی

مال--

میں شنگفتہ کے سوا اور کسی سے شادی نہیں کروں گا۔

بیٹا-- سرگانہ خاندان بہت بڑا ہے۔ ہم درویش لوگ کیسے رشتہ مانگ سکتے ہیں؟

مجھے نہیں معلوم--۔ ماں مجھے شنگفتہ چاہیے۔

دماغ تو نہیں گھوم گیا تمہارا--؟

مال-- تم رشتہ تو مانگ کر دی کیوں

تم یہ کام اتنا آسان سمجھتے ہو--؟

وہ سال ماں دعا اور دوا کرتی رہی

ماں کی دعا ہمیشہ ثمر بار ہوتی ہے

میں اپنے بیٹھے کی ہر خواہش پوری کروں گی--

مال--

سورج اب بھی طلوع ہوتا ہے

بچ آنکن میں شور مچاتے ہیں--

اسماں سر شام بچوں سمیت آنکلتی ہے

اس کے چہرے پر اسی نے جالا بن دیا ہے

ہم تینوں بہن بھائی جدا ہو گئے

میں اپنی ذات کے لگبند میں بند ہوں

میمونہ کو یت چلی گئی

اسماء نے زندہ رہنے کے لیے اپنے آپ کو پورے کا پورا گھر اور بچوں میں گم کر دیا
میں کبھی کبھار برآمدے میں بیٹھ کر ان دیواروں درمیں تمہیں تلاش کرتا ہوں جہاں اب بھی تم موجود ہو---!
آن سوکھیں روٹھ جاتے ہیں اور منانے پر بھی واپس پلٹ کر میری خبر نہیں لیتے۔

ماں ---

تم کہاں چلی گئی ہو---؟

میں تمہارے سینے پر سر رکھ کر ایک بار کھل کے رونا چاہتا ہوں
ماں چلی جاتی ہے تو گھر کے دیواروں ساتھ نہیں لے جاتی

وہ موجود رہتے ہیں

گھر کی ایک ایک اینٹ میں ماں کی یاد موجود ہوتی ہے

دیواریں بلوتی ہیں

دروازے پکارتے ہیں

راتستے

جن سے ماں گزرتی تھی

بین کرتے ہیں

پوری زمین ماں کی لحد میں بدل جاتی ہے۔

آن سوکھیں روٹھ جاتے ہیں اور منانے پر بھی واپس پلٹ کر میری خبر نہیں لیتے۔

○○○

مال---

آنکھ کے خشک جزیروں میں تیری یاد کی کشتیاں لے کر گھر سے نکلتا ہوں۔

کندیاں بازار میں وہ کلاتھ ڈپاٹ بھی موجود ہے۔ جہاں تم مر سے کی بچیوں کے لیے سستے داموں کپڑے خریدنے جایا کرتی تھیں۔ ڈپوکی دہلیز پر بوڑھا دکاندارناک کی نوک پر عینک جمائے اب بھی جمائیاں لیتا نظر آتا ہے۔ اس کا بیٹا کسی سودی دھنے میں پھنس کر باپ کی عمر بھر کی پوچھی لے ڈوبانا تو ان ہڈیوں کو جمع کر کے اس بوڑھے نے ہمت کی اور پھر کاروبار چل نکلا ہے۔

میانوالی اکبر کی دکان پر اب بھی عورتوں کا مجھھٹا رہتا ہے لیکن ان میں تم نہیں ہو۔

بلوچ کلاتھ ہاؤس پر کپڑے کے بہت نئے تھان کھلتے ہیں۔ بلبوں کی تیز روشنی میں دکاندار تھان کھول کھول کر خواتین کے سامنے پھیلاتا ہے۔

ان میں میری ماں نہیں ہے

تم کہاں چلی گئی ہو۔۔۔؟

میں تمہارے سینے پر سر کھکرا یک بار کھل کے رونا چاہتا ہوں

ماں چلی جاتی ہے تو گھر کے دیوار و در ساتھ نہیں لے جاتی

وہ موجود رہتے ہیں

گھر کی ایک ایک اینٹ میں ماں کی یاد موجود ہوتی ہے

دیواریں بولتی ہیں

دروازے پکارتے ہیں

راتست

جن سے ماں گزرتی تھی

بین کرتے ہیں

پوری زمین ماں کی لحد میں بدل جاتی ہے۔

تم کہاں چلی گئی ہو۔۔۔؟

میں جب بھی ڈرائیور گ سیٹ پر بیٹھتا ہوں

ایک آواز میری سماعت پر دستک دے کر مجھے حیران چھوڑ جاتی ہے

بیٹا۔۔۔ میں باہمیں جانب بیٹھوں گی۔ میرے دل میں درد ہوتا ہے۔ کار آہستہ چلانا

مال۔۔۔

تمہیں ساری عمر دل کی تکلیف رہی
لیکن زندگی تم نے دوا کھائے بغیر گزار لی
ڈاکٹر محمد انور کنور ہمیشہ مجھے بلا کر کہتے

ہاں۔۔۔ جوان تمہاری امی Dejoxen لے رہی ہیں
ڈاکٹر صاحب۔۔۔ امی میرے کہنے پر میدیسین نہیں لیتیں
ان کی زندگی کے لیے میدیسین ضروری ہے

مال۔۔۔

اہمی گز شستہ دنوں میری ڈاکٹر صاحب سے ملاقات ہوتی۔

انہوں نے مجھے وہ تمام سویٹر دکھائے جو تم نے ان کو بن کر دیے تھے۔ آنٹی اور ڈاکٹر صاحب آج بھی تمہیں اپنا نیت اور محبت سے یاد کرتے ہیں۔ ڈاکٹر صاحب کہہ رہے تھے اس عہد میں اب اتنی محنت کون کرتا ہے۔ مارکیٹ میں ایک سے ایک قیمتی سویٹر موجود ہے۔ اب ایسی چیزیں نایاب ہو گئی ہیں۔ میں نے تو تمہاری امی کے ہاتھ کی سویٹریں سنپھال کر رکھی ہوئی ہیں۔ سردیوں میں وہی پہنتا ہوں۔

مال۔۔۔

ڈاکٹر صاحب اب بھی ہم سب کو اپنے بچوں کی طرح پیار کرتے ہیں۔ وقت بے وقت جب بھی ان کو تکلیف دی جائے انکی پیشانی پر سلوٹ نہیں آتی۔ میری پوری بستی علاقہ، ضلع میانوالی اور آس پاس کے اضلاع بھی ان کی مسیحائی سے فیض یاب ہوتے ہیں۔

ایک آواز میری سماعت پر دستک دے کر مجھے حیران چھوڑ جاتی ہے۔

بیٹا۔۔۔ میں باہمیں جانب بیٹھوں گی۔ میرے دل میں درد ہوتا ہے۔ کار آہستہ چلانا

مال تم نے کتنے بہت سے کام سنپھال رکھے تھے

قاری مفتاح لاسلام کے پورے گھرانے کی دیکھ بھال تم نے اپنے فرائض میں شامل کر لی تھی۔

مدرسے میں اب بھی قرآن کی تعلیم قاری مفتاح لاسلام کے ذمہ ہے۔

راستہ وہی لیکن تم نہیں ہو

تمہارے بعد آنکن سونا ہو گیا

مدرسے کی بچیاں یوں بکھر گئیں جیسے خزاں کے موسم میں درختوں کی ٹہنیوں پر سے پتے بکھر جاتے ہیں۔۔۔!

میں آنکن میں بیٹھا عہد رنگ کو آواز دیتا ہوں

میری آواز صدا بہ سحر اثابت ہوتی ہے

دادی ماں چھپر تلتے بیٹھی ناشتہ بنا رہی ہے

تم صحن میں سرد دھوپ اور ہے سویٹر بننے میں مصروف ہو

ابوموڑ سائکل پر کندیاں گئے ہیں

اسماء گھر کی صفائی میں مگن ہے

میمونہ سورج نکل آنے پر بھی سورہی ہے
اجازت ہو تو اس پر بہت سے حاف ڈال دوں---?
لیکن دادی اماں غصے ہوں گی
لیکن ماں میری بہن تو کویت میں ہے
اب نہ تو وہ کوئی سندیسہ بھیجتی ہے اور نہ ہی بچپن کی گم شدہ مسکراہٹ---!
بھی کبھار انٹرنیٹ پر Voice Chat ہو تو کہتی ہے
بھائی--- میں کسی کے لیے اُداس نہیں ہوتی
جوھٹ کہتی ہے ماں---
پار سال جب وطن لوٹی تھی تو ایک دن گھر کے برآمدے میں بیٹھے بیٹھے روکیوں دی تھی---?
ماں---

درد انسان کے اندر کرلاتے رہتے ہیں
تمہارے جانے کے بعد جب اس نے کویت کا ارادہ باندھ کر اس پر عمل کر دکھایا تو میں نے اسے خاموشی سے الوداع کہا--- پھر بندھن ٹوٹ گئے۔
لیکن یہ بندھن میرے اپنے ہیں
میں ان کو خود باندھ اور توڑ لیتا ہوں
ماں---

تم کہاں چل گئی ہو---?
تمہارے ساتھ ہی سارے ذائقے چلے گئے
گھر میں اب بھی سالن کی تیز خوبی بھیتی ہے۔ سالن میں اور ک، اہسن، ہلدی، پودینہ، ریحان اور گرم مسالہ اب بھی ڈالا جاتا ہے لیکن اس میں تمہارے
ہاتھ کا ذائقہ نہیں ہے۔
ذائقے کہاں کھو گئے---?
ماں---

آج بھی بابا موذن کی آواز اسی طرح مسلمانوں کو فلاح کی طرف پکارتی ہے جیسے چودہ سو سال پہلے حضرت بلاں جبشی کی آواز پکارا کرتی تھی۔ بابا عزیز
نے رخت سفر باندھا اور آخوند کو جا گھر کیا۔ اس کی جگہ کوئی اور موذن اپنا فرض نبھار رہا ہے۔
مغرب کی اذان اب بھی لا لله حاکم دیتا ہے۔
بابا جی سارا سال ختم نبوۃ کے سفر میں رہتے ہیں۔
اماں، حفظہ، اُسامہ اور قدماء سکول جاتے ہیں۔
اسماں نے قرآن کے بائیکس پارے حفظ کر لیے ہیں۔
قاری مفتاح السلام امامت کے فرائض سرانجام دیتے ہیں۔ ان کی بیٹیاں قبرستان کو جاتی اور تمہیں تلاش کرتی ہیں۔ قاری صاحب اس سال حج پر گئے تو ان
کی بیٹی حفظہ اللہ کو پیاری ہو گئی۔ مجھے یاد ہے حفظہ بہت مہینوں تک قبرستان تمہاری تلاش میں جاتی رہی۔

جب اس سے کوئی سوال کرتا۔
 خصہ---کہاں گئی تھی---?
 دادو کے پاس گئی تھی۔ اسے تم سے پیار نہیں عشق تھا۔
 اور پھر ایک دن وہ سچ تھے تمہارے پاس پہنچ گئی۔

مال---

کتنے گھر تمہارے جانے سے ویران ہوئے۔
 ایک گھر آباد رہتا ہے، اللہ کا گھر---!

رمضان المبارک کے مہینے میں اب بھی ہماری خانقاہ سراجیہ کی مسجد میں پوری رات تراویح کا معمول ہے۔ سحری کے وقت گھر سے سینکڑوں درویشوں کے لیے جب سحری جاتی ہے تو تمہارے کمرے سے آواز آتی ہے۔ اور قمہ میرے حلق میں اٹک جاتا ہے۔

عبدالباسط---میرے دوست
 قمہ میرے حلق میں اٹک جاتا ہے
 ماں---لو ہے کی ایک پرات میں انگارے لے آیا کرتی تھی
 روزہ افطار کرتی تھی۔

انگروں پر چائے دھری رہتی تھی
 ساتھ تخت پوش پر قرآن اور سچ اس کے منتظر رہتے تھے۔

مجھے نہیں معلوم

میری ماں کب نیندا اوڑھتی تھی
 وہ نیند کیسے اوڑھ سکتی تھی---؟

تجہ اس کا بچھونا تھا
 اور قرآن اس کا غم گسار
 اس کا ایک ہی سہارا تھا---
 اللہ---!
 وہ کیسے نیندا اوڑھ سکتی تھی---؟

وہ شب بھرا پنے سہارے سے ہم کلام رہتی تھی۔

شاید

وہ جاگتے میں نیندا اوڑھ لیتی تھی
 عبدالباسط---تم نے پوچھا ہے
 میں تم کیسے بتاؤں---؟

جب اس نے نیندا اوڑھی۔۔۔ ستارے سو گئے

چاند ڈوب گیا
اور دو کہیں سے آواز آئی
آنسو کی آواز
دوا آنسو--- اور چپ---!

○○○

مال---

میرے سامنے ایک ایک جنازہ رکھا ہے
یہ میرے دوست غفور شاہ قاسم کی ماں ہے
اس نے جب رخت سفر باندھا
میں وہاں موجود تھا۔۔۔

وَضُعِيفُ الْعُمرٌ تَحْتِي

لیکن وہ میرے دوست کی چھاؤں تھی
چھاؤں کا عمر سے کوئی تعلق نہیں ہوتا
شجر بوجھی ہو جائے تو اس کی چھاؤں ٹھنڈی رہتی ہے
بر گد جتنا قدیم ہواں کی چھاؤں اتنی گھنی ہوتی ہے
وہ ماں تھی

وَغَفُورٌ شاہ قاسم کا سائبائیاں تھی
مال---”مال کی موت کا یقین کس کو آتا ہے۔۔۔؟“

جب عبدالباسط کی ماں نے زین اوڑھی تو میں کئی سال بے یقین رہا۔
ایک سال گزرنے پر ایک دن میں عبدالباسط سے فون پر بات کر رہا تھا۔
میں نے پوچھا۔

عبدالباسط ماں کیسی ہے۔۔۔؟
سینکڑوں میل کی دوری پر فون میں ایک آنسو بولا۔
اور پھر خاموشی چھاگئی۔

ماں چلی جائے تو سنائے بولتے ہیں۔
جس روز بشارت احمد کی ماں نے رخت سفر باندھا
اس روز میرے اندر ایک بار پھر تنہائی اپنی پوری تو انائی سے کر لائی اور میرے اندر درد کا شیشہ ٹوٹا۔

ہمدردی کے سارے لفظ پرندے زبان کی ڈالی سے اڑ گئے اور میں اپنے دوست کے دل کی کیا ری میں تسلی کا ایک نخسا پودا بھی نہ لگا سکا۔

گھر سونا کر جاتی ہیں مائیں کیوں مر جاتی ہیں

سبز دعاؤں کی کونجیں کیوں ہجرت کر جاتی ہیں

بشارت احمد کے کمرے میں بھی اس کی ماں کی چار پائی تھی ویسے ہی جیسے میری ماں کی میرے کمرے میں ۔۔۔!

بشارت احمد کے کمرے میں چار پائی اکیلی اور کائنات میں وہ اکیلا رہ گیا۔

مال ۔۔۔

بشارت احمد اب بھی با قاعدگی سے ہر انوار کو میرے گھر آتا ہے

اس کا کمرہ خالی ہے، میرے دل کی مانند

وہ اپنی اداسی کسی کے ساتھ نہیں بانٹتا

وہ اپنے حصے کے غم سنجدال کر رکھتا ہے۔

ایک روز جب رات قدرے خنک تھی۔ وہ اکیلا تھا۔

میری اس سے ملاقات ہوئی۔

میں نے دیکھا کہ امجد اسلام امجد کی ایک نظم اس کی آنکھ سے ہتھیلی پر اُتری ہے۔

میں نے سوچا۔

وہ اپنے حصے کے غم سنجدال کر رکھتا ہے۔

یا امجد اسلام امجد کی نظم اس کی روح کے کس نگر میں کیمن تھی ۔۔۔؟

میں جدھر گیا، میں جہاں رہا

مرے ساتھ تھا، وہی ایک سایہ مہرباں

وہ جو ایک پارہ ابر تھا سر آسمان، پس ہر گماں

وہ جو ایک حرفاً یقین تھا (مرے ہر سفر کا امین تھا)

وہ جو ایک باغِ ارم نما سبھی موسموں میں ہرارہا

وہ اُجڑ گیا

وہ جو اک دعا کو چرانگ سام مرے رستوں میں جلا رہا

وہ بکھر گیا

مرے غم کو جڑ سے اکھاڑتا

وہ جو ایک لمسِ عزیز تھا

کسی کپکاپتے سے ہاتھ کا وہ نہیں رہا

وہ جو آنکھ رہتی تھی جا گئی مرے نام پر، وہی سوگئی!

وہ جو اک دعائے سکون تھی مرے رخت میں

وہی کھوگئی
 اے خدائے واحدِ لمبِی زل
 ترے ایک حرف کے صید ہیں
 یہ زماں مکاں، ترے فیصلوں کے حضور
 نے مجال ہے کسی حرف کی نہ کسی کتاب سوال ہے
 یہ جوزندگی کی متاع ہے
 تری دین ہے، تر امال ہے
 مجھے ہے تو اتنا مال ہے!
 کہ جب اس کی ساعتِ آخری سراہ تھی
 میں وہاں نہ تھا!
 مرے راستوں سے نکل گئی وہ جو ایک جائے پناہ تھی
 میں وہاں نہ تھا
 سرِ شام غم مجھے ڈھونڈتی مری مان کی بھجتی لگا تھی
 میں وہاں نہ تھا!
 مرے چار سو ہے دھواں دھواں
 مرے خواب سے میری آنکھ تک
 یہ جو سیلِ اشک ہے درمیاں
 اسی سیلِ اشک کے پار ہے کہیں مری مان!
 ترے رحم کی نہیں حد کوئی، ترے عفو کی نہیں انتہا
 کہ قوماں سے بڑھ کر شفیق ہے
 وہ رفیق ہے
 کہ جو ساتھ ہو تو یہ زندگی کی مسافتیں
 یہ اذیتیں۔۔۔ یہ کاوٹیں، فقط اک ٹگاہ کی مار ہیں
 یہ جو خار ہیں، ترے دستِ مجرہ ساز سے
 گل خوش جمال بہار ہیں
 مری الاتجا ہے تو بس یہی
 مری زندگی کا جو وقت ہے کئے اس کی اُجلی دعاوں میں
 ترے درگز رکے حضور میں
 تری برکتوں کے حصار میں

وہ جو خاص چشمِ کرم میں ہے
اسی روشنی کی قطار میں !!
کسی چیز کی بھی کمی نہیں
تری بخششوں کے دیار میں!
مری ماں کی روحِ جمیل کو
سدار کھنا اپنے جوار میں!
سدار پر فضاوہِ لحد رہے
ترے لطفِ خاص کی چھاؤں میں

○○○

مال---

اور مجھے اپنی خانقاہ سراجیہ کی مسجد کے سخن میں بیٹھے اس بوڑھے ہیڈ ماسٹر کی تعریت بھی نہیں بھولی۔

مال---

ہیڈ ماسٹر نے میرا ہاتھ تھام لیا
جانے وہ کس شہر سے آیا تھا۔۔۔؟

لیکن وہ میرا اپنا نحا کیوں کہ وہ میرے دکھ پر روایا تھا۔
اس نے کہا:

میری عمر تین سال تھی۔

جب میری ماں کو بعد میں اُتارا گیا۔ میں وہ منتظر آج بھی نہیں بھولا۔

پھر وہ اپنی بوڑھی ہڈیوں سمیت چھلک کر روایا اور کہا:

آج بھی جب میں تجد کے لئے اٹھتا ہوں تو اللہ سے کہتا ہوں۔

”اے اللہ۔۔۔ میری ماں نہیں ہے، میرا تو کوئی نعمگسار ہی نہیں ہے، میرے لیے کون دعا کرے“، وہ پھر رو دیا

اس کے آنسو آج بھی میرے اندر روتے ہیں۔

بڑھے ہو جان۔۔۔!

گور کنارے بیٹھے ہو ون

بندے کیوں نہیں بھلدے

اپیاں مانواں نوں۔۔۔!

بیری کا درخت پھر تو نہیں اُگ آیا

یہ لال لال بیر ہیں یا آنسو۔۔۔؟

مال--

ایک روز اس ادھوری زندگی میں جمیل اختر نامی ایک شخص آنکلا۔

وہ میرے کتب خانے میں میرے سامنے بیٹھا تھا۔ اس نے میری زندگی کی یہ ادھوری تحریر اٹھا کر اس کا مطالعہ شروع کر دیا۔ اسے کتاب کی خوبیوں پر گھر تک کھینچ لائی۔ یہ دوست تمہارے سفرِ آخرت کے چند دن بعد میری زندگی کے دھارے میں شامل ہوا۔ دستر خوان کھلا تھا۔

جمیل اختر آئے اور محمد یار عاصی کے دستر خوان میں شامل ہو گئے۔

میں نے ان سے کہا۔ اس گھر میں اترنے والا ہر دوست مری مال کا مہمان ہوتا ہے۔
مال چلی گئی۔

لیکن مہمان نوازی میرے گھر کی دہنیز پر احباب کا استقبال کرتی ہے۔
اور وہ اس کی خوبیوں ساتھ لے کر جاتا ہے۔

جمیل اختر، بذله سخ، ہنس مکھ، ملنسار اور محفلِ کوکشت، زعفران بنانے والا، اس علاقے میں مال کوریا کے تعاون سے واپڈا نے چشمہ پیراج پر ایک 180 Mega Watt ہائیڈرو پاور پلانٹ لگایا گیا ہے۔ اس میں وہ ڈپلی ڈائریکٹر کے عہدے پر فائز ہے۔ پندی گھیب کے پلو ہاری علاقوں کا باسی یہاں صحرائیں آ مقیم ہوا ہے۔ اس کی شرکی سفر و بینہ جمیل بھی اسی کی طرح ہنس مکھ اور ملنسار ہے۔

دونوں نے یہ سمجھا کہ ہمارے گھر کا یہ کھر کھاؤ، محبت، اپنا بیت، ملنساری اور مہمان نوازی ہم دونوں میاں یوں کے دم سے ہے۔

ایک روز میں نے ان سے کہا:

ہم تو پرتو ہیں
عکس ہیں کسی کا---
پس آئیں کوئی اور ہے۔

یہ دستر خوان ہے جسے میری مال نے ساٹھ آدمیوں کے لیے بچایا تھا۔ اس کے بعد اس کو پیٹا نہیں گیا۔ یہ کھلا ہے اور بچتا ہے۔ ربِ کریم اسے ہمیشہ کھلا رکھے۔

یہ میری ماں کی یاد ہے۔

یہ زندہ رہے گی۔

وھر کتی اور سانس لیتی رہے گی۔

جبیل اختر میرے کتب خانے میں میرے سامنے بیٹھے تھے۔ انہوں نے میری زندگی کی یہ ادھوری تحریر اٹھا کر اس کا مطالعہ شروع کر دیا۔ ان کا انہاک قابلِ دید تھا۔ بجا بھی روپینہ ساتھ بیٹھی تھیں۔ بچ کھیل رہے تھے۔

میری شرکیک سفر نے کھانا چین دیا۔

جبیل اختر تحریر میں گم تھے۔

انہوں نے ایک ورق پلٹا

دوسرा اور تیسرا

اچانک ان کی آنکھوں سے ساون بر سنبھال لگا۔ وہ بچوں کی مانند بلک کروئے۔

سارے گھروالے پہلے حیران اور پھر پریشان ہوئے۔

یہ جبیل بھائی کو اچانک کیا ہوا۔۔۔؟

میں بہت دیران کا ہاتھ اپنے ہاتھ میں تھام کر سہلا تارہا۔

بہت مشکل کام ہے اس تحریر کا مطالعہ۔۔۔ جانے آپ لکھ کیسے رہے ہیں۔۔۔؟

پانی پر لکھی تحریر پڑھنے میں بہت دن مجھے اپنے وجود سے الگ ہونا پڑا۔

میں بھکلتا رہا۔

وہ اپنے آنسو میرے کتب خانے میں چھوڑ کر خود چلے گئے۔

مال---

سورج اب بھی طلوع ہوتا ہے
بچے آنگن میں شور مچاتے ہیں۔۔۔

اساء سرِ شام بچوں سمیت آنکھی ہے

میں صحن میں بیٹھ کر تمہاری واپسی کا انتظار کھینچتا ہوں

عbeth انتظار

میرے آنگن سے مسجد کے عظیم الشان گنبد میری باطنی کیفیت کے عکاس مجھ سے سوال کرتے رہتے ہیں

میرے پاس کسی سوال کا کوئی جواب نہیں

مسجد کی مغربی سمت حاشیے پر مولوی قاسم اب بھی بچوں کو درسی حدیث دیتا ہے

لگنگارخانے کے سامنے برآمدے میں بیٹھا موذن بابا عزیز کھولت کا عصا تھا مے دن بھر کھانستا رہتا تھا۔ اب وہ بھی نہیں ہے۔ محمود خان درویش اپنی اپائیج ٹاگ گھسیتا مسجد کے ایک کونے میں بیٹھا تلاوت کرتا رہتا ہے۔ مسجد کے سامنے طلباء نمازِ عصر کے بعد والی بال کھیلتے رہتے ہیں۔

نہر کے پتن پر شیر محمد جوائے خیل اپنی بھینسوں کو ہانک لاتا ہے۔ ان کو نہلاتا، پانی پلاتا شام ڈھلے لوت جاتا ہے۔ ارائیوں والی ہٹی پر بشیر ارائیں اور اس کے بھائی میکائی انداز میں کام کرتے نظر آتے ہیں۔

نہر کی پلی پر برسوں تک بشیر ارائیں اپنی ہٹی کا بے تاج بادشاہ رہا۔

مال---

اب پلی پر ایک شہر ابھر آیا ہے۔

پنکھر لگانے والا کھل بولہ کی الگ دکان نالی، درزی، موقچی، کئی کریانہ سٹوئر دہوٹل اور ان ہٹلوں سے اوپھی آواز میں نکتی سمع خراش موسیقی کی آواز بلیرڈ، ریڈ یومیکینک، کھادڈیلر، جوگی قصائی اور موڑ سائکل میکینک کی دکان سے نکتی موڑ سائکلوں کی بے ننگم آوازیں۔

دوسرے کا کھوکھا اسی جگہ نہر کنارے شیشم کے درختوں کے درمیان رکھا ہے۔ وہ صبح سوریے سائکل پر کندیاں سودا سلف لینے کو جاتا ہے۔

مال---

ساری یادیں میرے اندر رکھی ہیں

یہ ساری تصویریں میرے اندر موجود ہیں اور عمل انکاس سے گزرتی رہتی ہیں۔

یادوں کے رنگ منعکس ہوتے رہتے ہیں
 ایک عکس ذہن کے کیوس پر اپنے رنگ بھر رہا ہے۔
 ایک گرم دوپہر کی یاد
 جب تم نے میرے چہرے پر لکھی تحریر پڑھ لی
 بیٹا۔۔۔ کیوں پریشان ہو۔۔۔؟
 نہیں ماں، میں تو ٹھیک ہوں
 ماں سے جھوٹ بولتے ہو
 ماں۔۔۔

اتنا یاد تونہ آیا کرو
 میرا وجود ٹکڑوں میں بٹ جاتا ہے۔
 مجھے اپنے نکلے خود ہی چنے اور جوڑنے ہوتے ہیں
 کوئی نکٹرا اپنی جگہ نہ بیٹھے تو اندر کوئی روتا ہے۔ باہر کوئی ہنستا ہے
 ان اندر باہر کے موسموں نے مجھے کھوکھلا کر دیا ہے۔
 ماں جھوٹ نہیں بول رہا
 تمہیں کچھ چاہئے۔۔۔؟
 ماں۔۔۔ تحریر کر گئی ہے
 مجھے ایک بار کھل کے رو لینے دے
 مجھ سے کمپوزنگ نہیں ہو رہی ہے
 ایک گرم دوپہر کی یاد
 جب تم نے میرے چہرے پر لکھی تحریر پڑھ لی
 میری خاموشی
 تم نے شگفتہ کو آواز دی
 بیٹا۔۔۔ اسے کیا چاہئے؟
 خالہ مجھے تو نہیں معلوم
 زمین کا کہتا ہے تو اس کے نام کر دوں
 نہیں خالہ
 ماں تم نے مجھے پھر بلا یا اور سوال کیا
 نہیں ماں۔۔۔ مجھے زمین نہیں چاہئے۔ زمین میری ضرورت اور مسئلہ ہی نہیں ہے۔ زمین ہماری نہیں ہم زمین کی ملکیت ہوتے ہیں۔ میرے رب کریم
 نے مجھے دولت اور زمین کی ہوں سے محفوظ رکھا ہے۔ میری ہر سانس قیامت تک سر بر سر تھوڑا ہے تو بھی قناعت کی اس نعمت کا شکر یہ ادا نہیں ہو سکتا۔

تو پھر تمہیں اور کیا چاہیے۔۔۔؟

مجھے ”دعا“ چاہئے

ماں مسکراتی۔۔۔

میری توہر سانس دعا ہے

ماں۔۔۔ ایسے ہے نا۔۔۔! دعا تسلسل میں رہے۔ دعا کا انقطاع کبھی نہ ہو

جھلانہ ہو وے تو۔۔۔ دل کی بات تنا

ماں۔۔۔ تمہارے پاس جو جنت السلام شیخ الہند مولا ناصحہ محمد احسنؒ کا مترجم قرآن ہے جس کی تفسیر مولانا شبیر احمد عثمانیؒ نے لکھی ہے۔ اس پر ایک دعا لکھ کر مجھے دے دو۔ مجھے زندگی میں یہی سوغات بہت ہے۔ یہی میری زمین ہے، یہی میرا سر ما یہ۔۔۔!

تم نے تفسیر اٹھا کر لانے کو کہا:

دعا لکھی

”۷۸۶۔۔۔ پیارے بیٹے حامد کے لیے

خداوند کریم میرے بچوں کو کلام پاک پڑھنے اور اس پر عمل

کی توفیق اور شوق عطا فرمائے۔

والدہ محمد حامد

۲۲ رمضان المبارک

23 جنوری 1998ء جمعۃ المبارک

مال۔۔۔

یہ دعائوں لمحوں کی امین ہے جب ابھی کینسر نے دستک نہیں دی تھی

میں نے تم سے دعا کا کیوں کیا؟

میرا اندر بہت پہلے خالی ہونا شروع ہو چکا تھا

خوشیاں اور مسکراتیں اپنا سامان باندھ رہی تھیں

ماں تمہارے جانے کے بعد کائنات بے روح ہو گئی ہے۔ چہرے ساکت، آسمان چپ، ستارے بے نور، سورج زرد، شجر خزاں رسیدہ اور ہوا میں نو ہے رقم کرتی اور کر لاتی رہتی ہیں۔

گھر سے باہر سنبل کے درختوں کے درمیان ادا سی ننگے پاؤں گھومتی ہے

مجھے نہیں معلوم درختوں کی یہ قطار سنبلوں کی ہے یا پائیں کی

اے میرے خدا

میری ماں کہاں چل گئی۔۔۔؟

سنبلوں کے درمیان ادا شام میں اُترتی سید مبارک شاہ کی نظم

اور میں۔۔۔؟

اے خدائے زندگانی
 مجھے تجھ سے عمر فانی
 کا گلہ نہیں ہے لیکن
 اے اسیں جاودا نی

مرا جسم گل رہا ہے
 مری جا چلی گئی ہے
 مجھے ڈھونڈ دے کہیں سے
 وہ کہاں چلی گئی ہے
 مجھے اس کے پاس لے جا
 وہ جہاں چلی گئی ہے
 اے خدائے زندگانی

تو ازل ازل کا تہا
 میں ابھی ہوا ہوں تہا
 ترے غم سے دیکھ اب کے

میرا سانحہ بڑا ہے
 مرا درد لا دوا ہے
 مرے سر سے دوپھر میں
 تری چھاں چلی گئی ہے
 اے خدائے زندگانی
 مری ماں چلی گئی ہے

مال---

یہ شام، اداسی اور تہائی کالا متناہی صحراء
 تم وقت کی قید سے ورے جا آباد ہوئیں۔
 اور میں ---

بھر کے پیڑ تل بیٹھا اپنی باری کا انتظار کر رہا ہوں۔

اردو دوست لائبریری

اردو دوست ڈاٹ کوم
www.urdudost.com

یہ کتاب اپنے کسی دوست یا رشتہ دار کو
ای میل کیجئے